

**မြို့ပြပြောက်ကျားလမ်းညွှန်ငယ်**

**Minimanual of Urban Guerrilla**

**by**

**Carlos Marighella**

(LvB မြန်မာဘာသာပြန်ဆိုသည်)

## မာတိကာ

မြို့ပြပြောက်ကျားရဲ့ အဓိပ္ပါယ်ဖွင့်ဆိုချက်	
မြို့ပြပြောက်ကျားရဲ့ တစ်ကိုယ်ရည်အရည်အသွေးတွေ	
မြို့ပြပြောက်ကျားအတွက် နည်းစနစ်ပိုင်းဆိုင်ရာ ပြင်ဆင်ခြင်း	
မြို့ပြပြောက်ကျားရဲ့ လက်နက်တွေ	
ပစ်ခတ်ရေးတပ်စု (Firing Group)	
မြို့ပြပြောက်ကျားရဲ့ ထောက်ပံ့ပို့ဆောင်ရေး	
မြို့ပြပြောက်ကျား နည်းဗျူဟာရဲ့ ထူးခြားလက္ခဏာတွေ	
မြို့ပြပြောက်ကျားရဲ့ ကနဦးအားသာချက်တွေ	
အလစ်အငိုက်ဖမ်းတိုက်ခိုက်ခြင်း	
မြေပြင်အနေအထား ကျွမ်းကျင်မှု	
လှုပ်ရှားနိုင်စွမ်းနဲ့ လျင်မြန်မှု	
သတင်းအချက်အလက်	
ပြတ်ပြတ်သားသား လုပ်ကိုင်နိုင်စွမ်း	
မြို့ပြပြောက်ကျား လှုပ်ရှားမှုရဲ့ ရည်မှန်းချက်တွေ	
မြို့ပြပြောက်ကျားရဲ့ လုပ်ငန်းတာဝန်အမျိုးမျိုးနဲ့ သဘောသဘာဝ	
ဝင်ရောက်တိုက်ခိုက်ခြင်း (Assaults)	
စီးနင်းတိုက်ခိုက်ခြင်းနဲ့ ထိုးဖောက်တိုက်ခိုက်ခြင်း (Raids and Penetrations)	
နေရာယူသိမ်းပိုက်ခြင်း (Occupations)	
ခြုံခိုတိုက်ခိုက်ခြင်း (Ambush)	
လမ်းပေါ်နည်းဗျူဟာများ (Street Tactics)	
သပိတ်နဲ့ အလုပ်ရပ်ခြင်း (Strikes and Work Interruptions)	
တပ်ပြေးခြင်း၊ လက်နက်ခဲယမ်း လွှဲပြောင်းပေးခြင်းနဲ့ သိမ်းယူခြင်း	
အကျဉ်းသားတွေ လွတ်မြောက်ရေး (Liberation of Prisoners)	
ကွပ်မျက်ခြင်း (Executions)	
ပြန်ပေးဆွဲခြင်း (Kidnapping)	
အဖျက်အမှောင်လုပ်ခြင်း (Sabotage)	
အကြမ်းဖက်တိုက်ခိုက်ခြင်း (Terrorism)	
လက်နက်ကိုင် ဝါဒဖြန့်ခြင်း (Armed Propaganda)	
စိတ်ဓာတ်စစ်ဆင်ရေး (The War of Nerves)	
လှုပ်ရှားမှုတွေ ဘယ်လိုလက်တွေ့ လုပ်ဆောင်မလဲ	
နည်းဗျူဟာတွေကို စောင့်ကြည့်လေ့လာခြင်း	
ဒဏ်ရာရသူတွေကို ကယ်ဆယ်ခြင်း	

မြို့ပြပြောက်ကျားလုံခြုံရေး

မြို့ပြပြောက်ကျားအတွက် ဒုစရိုက် (၇) ပါး

လူထုထောက်ခံမှု

မြို့ပြပြောက်ကျားရဲ့ အဓိပ္ပါယ်ဖွင့်ဆိုချက်

မြို့ပြပြောက်ကျားဆိုတာ စစ်အာဏာရှင်စနစ်ကို သမားရိုးကျမဟုတ်တဲ့နည်းလမ်းတွေသုံးပြီး လက်နက်ကိုင်တိုက်ခိုက်နေသူတစ်ယောက်ဖြစ်တယ်။ သူက တော်လှန်ရေးသမားတစ်ယောက်၊ ပြည်ချစ်တစ်ယောက်၊ တိုင်းပြည်လွတ်မြောက်ရေး တိုက်ပွဲဝင်သူတစ်ယောက်၊ လူထုနဲ့ လွတ်လပ်ခြင်းတို့ရဲ့ မိတ်ဆွေတစ်ယောက်ဖြစ်တယ်။ မြို့ပြပြောက်ကျား လှုပ်ရှားတဲ့နယ်မြေက ဘရာဇီးမြို့ကြီးတွေပဲ ဖြစ်တယ်။ ဒီမြို့ကြီးတွေမှာ လှုပ်ရှားနေတဲ့ ရာဇဝတ်ကောင်တွေ၊ လူဆိုးတွေလည်း ရှိတယ်။ ရာဇဝတ်ကောင်တွေလုပ်တဲ့လုပ်ရပ်တချို့ကို မြို့ပြပြောက်ကျားတွေကလည်း လုပ်တာတာတွေ အများကြီးရှိတယ်။

ဒါပေမဲ့ မြို့ပြပြောက်ကျားက ရာဇဝတ်ကောင်တွေနဲ့ လုံးလုံးလျားလျား ကွဲပြားတယ်။ ရာဇဝတ်ကောင်တွေက သူတို့ကိုယ်တိုင်အတွက် အကျိုးရှိမယ့်လုပ်ရပ်တွေကိုပဲလုပ်တယ်။ ဖိနှိပ်သူနဲ့ ဖိနှိပ်ခံ မခွဲခြားဘဲအကုန်လုံးရောပြီး တိုက်ခိုက်လေ့ရှိတယ်။ အဲဒါကြောင့် သူတို့ဒဏ်ခံရသူတွေထဲမှာ သာမန်လူတွေလည်း အများကြီးပါတတ်တယ်။ မြို့ပြပြောက်ကျားကတော့ နိုင်ငံရေးရည်မှန်းချက်တစ်ခုရှိပြီး အစိုးရ၊ စီးပွားရေးလုပ်ငန်းကြီးတွေနဲ့ နယ်ချဲ့တွေကိုပဲ တိုက်ခိုက်တယ်။

ပြောက်ကျားတွေအတွက်ရော ရာဇဝတ်ကောင်တွေအတွက်ပါ အန္တရာယ်ရှိတဲ့ မြို့ပြအခြေစိုက်နောက်အဖွဲ့အစည်းတစ်ခုကတော့ တန်ပြန်တော်လှန်ရေးသမားတွေပဲ။ သူတို့က ဘဏ်စားပြတိုက်တယ်၊ ဗုံးနဲ့ပစ်တယ်၊ ပြန်ပေးဆွဲတယ်၊ လုပ်ကြံသတ်ဖြတ်မှုတွေလုပ်တယ်။ ပြီးတော့ မြို့ပြပြောက်ကျားတွေ၊ တော်လှန်ရေးဘက်က ဘုန်းကြီးတွေ၊ ကျောင်းသားတွေနဲ့ အာဏာရှင်ဆန့်ကျင်တဲ့ ပြည်သူတွေအပေါ် အဆိုးတကယ့်အဆိုးဆုံးဖြစ်မှုတွေ ကျူးလွန်ကြတယ်။

မြို့ပြပြောက်ကျားတွေက အာဏာရှင်အစိုးရအတွက် အဆိုးဆုံးရန်သူတွေဖြစ်ပြီး အာဏာပိုင်တွေနဲ့ တိုင်းပြည်ကို လွှမ်းမိုးအုပ်ချုပ်ထားသူတွေကို စနစ်တကျထိခိုက်ပျက်စီးအောင် လုပ်ကြတယ်။ မြို့ပြပြောက်ကျားရဲ့ အဓိကတာဝန်ကတော့ စစ်အုပ်ချုပ်ရေးနဲ့ ဖိနှိပ်ရေးအင်အားစုတွေကို အာရုံလွှဲဖို့၊ ခြေကုန်လက်ပန်းကျလာအောင်လုပ်ဖို့၊ စိတ်ဓာတ်ကျအောင်လုပ်ဖို့၊ နှောက်ပြီးတော့ နိုင်ငံခြားမန်နေဂျာတွေနဲ့ ဘရာဇီးသူဌေးတွေရဲ့ စည်းစိမ်ဥစ္စာတွေကို တိုက်ခိုက်ဖျက်စီးဖို့ ဖြစ်တယ်။

မြို့ပြပြောက်ကျားဟာ လက်ရှိဘရာဇီးရဲ့ စီးပွားရေး၊ နိုင်ငံရေး၊ လူမှုရေးစနစ်တွေကို ဖျက်စီးဖြိုချပစ်ဖို့ ဝန်မလေးဘူး။ ဘာကြောင့်လဲဆိုရင် သူ့ရဲ့ရည်ရွယ်ချက်က တောခိုပြောက်ကျားတွေကို အားဖြည့်ပေးဖို့နဲ့ လုံးဝသစ်လွင်ပြီး တော်လှန်တဲ့ လူမှုရေး၊ နိုင်ငံရေးအဆောက်အအုံကို တည်ဆောက်ရာမှာ ကူညီဖို့ပဲ ဖြစ်တယ်။

မြို့ပြပြောက်ကျားရဲ့ တစ်ကိုယ်ရည်အရည်အသွေးတွေ

မြို့ပြပြောက်ကျားဆိုတာကို သူရဲ့ရဲစွမ်းသတ္တိနဲ့ ဆုံးဖြတ်ချက်ပြတ်သားမှုနဲ့ စံပြရတယ်။ သူဟာ နည်းဗျူဟာကျွမ်းကျင်ရမယ်၊ လက်တည့်ရမယ်။ မြို့ပြပြောက်ကျားသည် လက်နက်၊ ကျည်နဲ့ ပစ္စည်းကိရိယာမပြည့်စုံတာတွေကို ကာမိအောင် ပါးနပ်ရမယ်။

ကြေးစားစစ်သားတွေနဲ့ ရဲတွေမှာ ခေတ်မီလက်နက်နဲ့ သယ်ယူပို့ဆောင်ရေးတွေရှိပြီး သွားချင်တဲ့နေရာကို အင်အားသုံးပြီး လွတ်လွတ်လပ်လပ်သွားနိုင်တယ်။ မြို့ပြပြောက်ကျားကတော့ ဒီလိုလုပ်နိုင်စွမ်းမရှိဘဲ

ပုံးလျိုးကွယ်လျိုးနေရတယ်။ ပြောက်ကျားတပ်သားဟာ ထောင်ကျဖူးတာ ဒါမှမဟုတ် လွတ်ငြိမ်းချမ်းသာခွင့်နဲ့ လွတ်လာတာဖြစ်နိုင်တဲ့အတွက် စာရွက်စာတမ်းအတုတွေသုံးဖို့ လိုတယ်။

ဘာပဲပြောပြော မြို့ပြပြောက်ကျားမှာ ပုံမှန်စစ်တပ်နဲ့ရဲထက် အားသာချက်တစ်ခုရှိတယ်။ အဲဒါကတော့ စစ်တပ်နဲ့ရဲက ပြည်သူလူထုမှန်းတီးတဲ့ရန်သူအတွက် တာဝန်ထမ်းဆောင်နေတဲ့အချိန်မှာ မြို့ပြပြောက်ကျားတွေကတော့ ပြည်သူလူထုရဲ့ မှန်ကန်တဲ့အရေး ကို ကာကွယ်နေတာပဲ။

မြို့ပြပြောက်ကျားရဲ့ လက်နက်တွေက ရန်သူထက်နိမ့်လိမ့်မယ်။ ဒါပေမဲ့ ကိုယ်ကျင့်သိက္ခာပိုင်းအရတော့ မြို့ပြပြောက်ကျားက မနှိုင်းယှဉ်သာအောင် မြင့်တယ်။ ဒီအကျင့်သိက္ခာအရ မြင့်မားမှုက မြို့ပြပြောက်ကျားက ရေရှည်တိုက်ပွဲ ဆင်နွှဲနိုင်တာပဲ။ အဲဒါကြောင့်ပဲ မြို့ပြပြောက်ကျားက သူ့ရဲ့အဓိကတာဝန်ဖြစ်တဲ့ တိုက်ခိုက်ရေးနဲ့ ဆက်လက်ရှင်သန်ရေးကို လုပ်နိုင်တာ ဖြစ်တယ်။

မြို့ပြပြောက်ကျားက တိုက်ခိုက်ဖို့အတွက် လက်နက်တွေကို ရန်သူ့ဆီက လုရင်လု၊ ခိုးရင်ခိုးရတယ်။ လက်နက်တွေက နည်းလမ်းအမျိုးမျိုးနဲ့ လက်ထဲကိုရောက်လာနိုင်တယ်။ သူ့လက်နက်တွေက တပြေးညီ ဖြစ်မနေတာကြောင့် မြို့ပြပြောက်ကျားဟာ လက်နက်မျိုးစုံရှိပြီး ကျည်ဆံမရှိတဲ့ပြဿနာကို ကြုံရနိုင်တယ်။ ဒါ့အပြင် သူ့မှာ သေနတ်ပစ်လေ့ကျင့်ဖို့နေရာလည်း မရှိနိုင်ဘူး။ ဒီအခက်အခဲတွေကို ကျော်လွန်နိုင်ဖို့ဆိုရင် မြို့ပြပြောက်ကျားက စိတ်ကူးဉာဏ်ကွန်မြူးပြီး တီထွင်ဆန်းသစ်နိုင်ရမယ်။ မဟုတ်ရင်တော့ သူ့ရဲ့ တော်လှန်ရေးတာဝန်ကို ထမ်းဆောင်ဖို့ မဖြစ်နိုင်ဘူး။

မြို့ပြပြောက်ကျားဟာ လက်ဦးမှုယူနိုင်စွမ်း၊ ရွေ့လျားနိုင်စွမ်း၊ ပြောင်းလွယ်ပြင်လွယ်ရှိမှုတို့အပြင် စွယ်စုံရပြီး ဘယ်အခြေအနေကိုမဆို ထိန်းချုပ်နိုင်စွမ်း ရှိရမယ်။ အထူးသဖြင့် လက်ဦးမှုယူနိုင်စွမ်းက မရှိမဖြစ်လိုအပ်တဲ့ အရည်အသွေးတစ်ခုပဲ။ အမြဲတမ်း အရာရာကို ကြိုတင်မှန်းဆဖို့ မဖြစ်နိုင်တဲ့အတွက် မြို့ပြပြောက်ကျားက တွေဝေနေတာမျိုး ညွှန်ကြားချက်စောင့်နေတာမျိုး အဖြစ်မခံနိုင်ဘူး။ သူ့တာဝန်က တစ်ခုခုလုပ်ဖို့ ကြိုလာတဲ့ပြဿနာတွေကို လုံလောက်တဲ့အဖြေရှာဖို့နဲ့ ပြန်လည်ဆုတ်ခွာဖို့ပဲ။ မှားမှားစိုးစိုး ဘာမှမလုပ်ဘဲနေတာနဲ့စာရင် တစ်ခုခုလုပ်ရင်း မှားသွားတာကမှ ကောင်းသေးတယ်။ လက်ဦးမှုယူဆောင်ရွက်နိုင်တာမရှိဘဲ မြို့ပြပြောက်ကျားစစ်ဆင်ရေးဆိုတာ မရှိနိုင်ဘူး။

မြို့ပြပြောက်ကျားအတွက် နောက်ထပ်အရေးကြီးတဲ့ အရည်အသွေးတွေကတော့ လမ်းကောင်းကောင်း လျှောက်နိုင်ရမယ်။ အမောခံနိုင်၊ အငတ်ခံနိုင်ရမယ်။ နေပူ မိုးရွာခံနိုင်ရမယ်။ ဘယ်လိုပုန်းရမယ်ဆိုတာ သိရမယ်။ သတိဝီရိယရှိရမယ်။ ရ ပစ္စည်းတွေ အဖြုတ်အတပ်ကျွမ်းကျင်ရမယ်။ အန္တရာယ်ကို မကြောက်ရဘူး။ နေနေညည တသမတ်တည်း အလုပ်လုပ်နိုင်ရမယ်။ ကမ္မားကရှုံးထိုးမလုပ်ဘဲ စိတ်ရှည်ရမယ်။ အဆိုးဆုံးအခြေအနေတွေမှာတောင် တည်တည်ငြိမ်ငြိမ်ရှိရမယ်။ ခြေရာလက်ရာ မချန်ခဲ့ရဘူး။ အားမလျော့ရဘူး။

မြို့ပြပြောက်ကျားစစ်ရဲ့ အလွန်တရာကြီးမားတဲ့ အခက်အခဲတွေနဲ့ ရင်ဆိုင်ရတဲ့အခါ တခါတလေ ရဲဘော်တွေဟာ အားလျော့ပြီး အရှုံးပေးသွားတတ်တယ်။

မြို့ပြပြောက်ကျားဆိုတာ ကုမ္ပဏီမှာအလုပ်လုပ်နေတဲ့ စီးပွားရေးသမားမဟုတ်သလို ပြဇာတ်ထဲက သရုပ်ဆောင်လည်း မဟုတ်ဘူး။ မြို့ပြပြောက်ကျားစစ် ဆိုတာ တောခိုပြောက်ကျားစစ် လိုပဲ ကိုယ့်ကိုယ်ကိုယ်ပေးထားတဲ့ သန့်ဌာန်တစ်ခုပဲ။ အခက်အခဲတွေကို ရင်မဆိုင်နိုင်တဲ့အခါမှာ ဒါမှမဟုတ် စောင့်ဆိုင်းဖို့ စိတ်မရှည်တော့မှန်းသိတဲ့အခါမှာဆိုရင် ပြောက်ကျားဖြစ်ဖို့ လိုအပ်တဲ့ အရည်အသွေးတွေ မရှိတဲ့အတူတူ ကိုယ့်သန့်ဌာန် ကိုယ်ပြန်မဖျက်ခင် ဒီတာဝန်ကို စွန့်လွှတ်သွားတာက ပိုကောင်းပါတယ်။

မြို့ပြပြောက်ကျားအတွက် နည်းစနစ်ပိုင်းဆိုင်ရာ ပြင်ဆင်ခြင်း

နည်းစနစ်ပိုင်းဆိုင်ရာ ပြင်ဆင်မှုကို အလေးမပေးဘဲ ဘယ်သူမှ မြို့ပြပြောက်ကျားတစ်ယောက် ဖြစ်မလာနိုင်ဘူး။

မြို့ပြပြောက်ကျားအတွက် နည်းစနစ်ပိုင်းဆိုင်ရာ ပြင်ဆင်မှုဆိုတာ ရုပ်ပိုင်းဆိုင်ရာ ကြံ့ခိုင်မှုကနေ၊ အလုပ်အကိုင်အမျိုးမျိုးနဲ့ဆိုင်တဲ့ ဗဟုသုတနဲ့ ကာယအားသုံးအလုပ်ကျွမ်းကျင်မှုလို ကျွမ်းကျင်မှုအမျိုးမျိုးထိ ပါဝင်တယ်။

မြို့ပြပြောက်ကျားဟာ ပုံမှန်စနစ်တကျလေ့ကျင့်နေမှသာ ရုပ်ပိုင်းဆိုင်ရာ ကြံ့ခိုင်မှု ရှိနိုင်မယ်။ တိုက်ခိုက်ရေးပညာတွေ မလေ့လာဘဲ တိုက်ခိုက်ရေးသမားကောင်းတစ်ယောက်လည်း မဖြစ်နိုင်ဘူး။ အဲဒါကြောင့် မြို့ပြပြောက်ကျားက လက်နက်မဲ့တိုက်ခိုက်နည်း၊ ထိုးနှက်နည်း၊ ကာကွယ်နည်းပုံစံအမျိုးမျိုးကို သင်ယူလေ့ကျင့်ဖို့လိုတယ်။ တခြားသော ရုပ်ပိုင်းဆိုင်ရာ ပြင်ဆင်မှုတွေကတော့ ခြေလျင်လမ်းလျှောက်တာ၊ စခန်းချခရီးထွက်တာ၊ တောထဲမှာ ရှင်သန်နိုင်ရေး လေ့ကျင့်တာ၊ တောင်တက်တာ၊ လေ့လော့တာ၊ ရေကူးတာ၊ အလွတ်ဒိုင်ဗင်ထိုးတာ၊ ရေငုတ်လေ့ကျင့်တာ၊ ငါးဖမ်းတာ၊ မှန်းထိုးတာ၊ ငှက်နဲ့ သားကောင်တွေ အမဲလိုက်တာတွေက အသုံးဝင်နိုင်တယ်။

ကား၊ လေယာဉ်၊ မော်တော်ဘုတ်၊ ရွက်လှေ ဘယ်လိုမောင်းသလဲ သင်ထားဖို့၊ စက်ပြင်နည်း၊ ရေဒီယို၊ တယ်လီဖုန်း၊ လျှပ်စစ်နဲ့ပတ်သက်ပြီး နားလည်ဖို့၊ ပြီးတော့ အီလက်ထရောနစ်နည်းပညာတွေကိုသိဖို့ အရမ်းအရေးကြီးတယ်။ မြေမျက်နှာသွင်ပြင်အချက်အလက်တွေ သိဖို့၊ ကိရိယာတွေ ရရာပစ္စည်းတွေကိုသုံးပြီး တည်နေရာခန့်မှန်းတတ်ဖို့၊ အကွာအဝေးတွက်ချက်တတ်ဖို့၊ မြေပုံနဲ့ နေရာချထားပုံတွေ ဆွဲတတ်ဖို့၊ စကေးကိုကိုင်ပြီး ပုံဆွဲတတ်ဖို့၊ (ထောင့်တိုင်းတဲ့)စက်ဝိုင်းခြမ်း၊ သံလိုက်အိမ်မြှောင်တို့နဲ့ အလုပ်လုပ်တတ်ဖို့ စတာတွေကလည်း အရေးကြီးတယ်။ ဓာတုဗေဒ၊ အရောင်စပ်တာ၊ တံဆိပ်တုံးလုပ်တာတွေနဲ့ ပတ်သက်တဲ့ဗဟုသုတ၊ လက်ရေးလူရေးတာ၊ စာရွက်မိတ္တူကူးတာ ကျွမ်းကျင်မှုနဲ့ တခြားနည်းစနစ်တွေက မြို့ပြပြောက်ကျားရဲ့ နည်းစနစ်ပိုင်းဆိုင်ရာ ပြင်ဆင်မှု အစိတ်အပိုင်းတစ်ခုပဲ။ သူ့ဖျက်စီးပစ်ရမယ့် လူ့ဘောင်အဖွဲ့အစည်းထဲမှာ ရှင်သန်နေထိုင်ဖို့ စာရွက်စာတမ်းအတုတွေလုပ်ရမယ့် မြို့ပြပြောက်ကျားအတွက် ဒါတွေလိုအပ်တယ်။ ယာယီဆေးကုသဖို့လိုတဲ့နေရာမှာ မြို့ပြပြောက်ကျားဟာ ဆရာဝန်အဖြစ် တာဝန်ယူနိုင်ဖို့ ဆေးပညာ၊ သူနာပြုပညာ၊ ဆေးဝါးပညာ အခြေခံခွဲစိတ်ပညာနဲ့ အရေးပေါ်သူနာပြုကုသနည်းတို့ကို နားလည်ဖို့လိုတယ်။

မြို့ပြပြောက်ကျားရဲ့ နည်းစနစ်ပိုင်းဆိုင်ရာ ပြင်ဆင်မှုမှာ အခြေခံအကျဆုံးမေးစရာကတော့ စက်သေနတ်ငယ်(sub machine gun)၊ ခြောက်လုံးပြူး၊ အော်တိုမက်တစ်ပစ္စည်း၊ FAL သေနတ်၊ ပြောင်းချောသေနတ်အမျိုးမျိုး၊ ကာဘိုင်သေနတ်၊ မော်တာ၊ ဘူကာစတဲ့ လက်နက်တွေကို ဘယ်လိုကိုင်တွယ်ရမလဲဆိုတာပဲ။

ခဲယမ်းနဲ့ ဖောက်ခွဲရေးပစ္စည်းအမျိုးမျိုးကို သိနားလည်မှုကိုလည်း ထည့်စဉ်းစားဖို့ လိုတယ်။ ဖောက်ခွဲရေးပစ္စည်းတွေထဲမှာဆိုရင် ဒိုင်းနမိုက်အကြောင်း သေချာနားလည်ရမယ်။ မီးလောင်ဗုံး၊ မီးခိုးဗုံးနဲ့ တခြားအမျိုးအစားတွေ သုံးတတ်ဖို့က မရှိမဖြစ်တဲ့ ကြိုတင်လေ့ကျင့်မှုထဲ ပါတယ်။ လက်နက်တွေကို ရရာပစ္စည်းနဲ့ ဘယ်လိုပြုပြင်မလဲ၊ မိုလိုတော့ ဓာတ်ဆီဗုံး၊ လက်ပစ်ဗုံး၊ မိုင်းနဲ့ အိမ်လုပ်ဖောက်ခွဲရေးပစ္စည်းတွေကို ဘယ်လိုပြင်ဆင်မလဲ၊ တံတားတွေကို ဘယ်လိုဖောက်ခွဲမလဲ၊ ရထားလမ်းနဲ့ ရထားတွဲတွေကို ဘယ်လို တစ်စီဖျက်စီးပြီး သုံးမရအောင်လုပ်မလဲဆိုတာတွေကို သိဖို့၊

အဲဒါတွေက မြို့ပြပြောက်ကျားရဲ့ နည်းစနစ်ပိုင်းဆိုင်ရာ ပြင်ဆင်မှုမှာ အရေးကြီးဘူးဆိုပြီး ဘယ်တော့မှ ယူဆလို့မရတဲ့ လိုအပ်ချက်တွေ ဖြစ်တယ်။

မြို့ပြပြောက်ကျားအတွက် အမြင့်ဆုံးကြိုတင်ပြင်ဆင်မှုကတော့ နည်းစနစ်ပိုင်းဆိုင်ရာ လေ့ကျင့်ရေးအတွက် လေ့ကျင့်ရေးစခန်း ဖြစ်တယ်။ ဒါပေမဲ့ ကနဦးစမ်းသပ်မှုတွေကို အောင်မြင်ပြီးသူတွေပဲ ဒီကျောင်းကို တက်ခွင့်ရမယ်။ အဲဒါက ရန်သူနဲ့ အမှန်တကယ်တိုက်ခိုက်ဖူးခြင်းဆိုတဲ့ တော်လှန်ရေးမှတ်ကျောက်ကို တင်ပြီးသူတွေပဲ။

## မြို့ပြပြောက်ကျားရဲ့ လက်နက်တွေ

မြို့ပြပြောက်ကျားရဲ့ လက်နက်တွေက အများအားဖြင့် ရန်သူ့ဆီကရတဲ့၊ ဝယ်ထားတဲ့၊ ဒါမှမဟုတ် နေရာတင်ပဲလုပ်ထားတဲ့ အလွယ်တကူရနိုင်တဲ့ အပေါ့စားလက်နက်တွေပဲ။ အပေါ့စားလက်နက်တွေက ကိုင်တွယ်ရမြန်ဆန်ပြီး လွယ်လွယ်ကူကူသယ်ယူပို့ဆောင်နိုင်တဲ့ အားသာချက်ရှိတယ်။ ယေဘုယျအားဖြင့် လက်နက်ငယ်တွေက ပြောင်းတိုဖြစ်တတ်တယ်။ ဒါက အော်တိုမက်တစ်လက်နက်တွေအတွက်လည်း အကျိုးဝင်တယ်။ အော်တိုမက်တစ်နဲ့ semi-auto လက်နက်တွေဟာ မြို့ပြပြောက်ကျားအတွက် သိသိသာသာ ပစ်အားတိုးစေတယ်။ ဒီလက်နက်တွေရဲ့ အားနည်းချက်က ကိုင်တွယ်ထိန်းချုပ်ရ ခက်ခဲတာကြောင့် ကျည်ဆံတွေဖြုန်းသလို ဖြစ်သွားနိုင်တယ်။ လက်တည့်ပြီး တိတိကျကျပစ်နိုင်မှ အဆင်ပြေမယ်။ သေချာမလေ့ကျင့်ထားသူက အော်တိုမက်တစ်သေနတ် ပေးလိုက်ရင်တော့ ကျည်ဆံဖြုန်းနည်း ပေးလိုက်သလိုပဲ။

အတွေ့အကြုံအရဆိုရင် မြို့ပြပြောက်ကျားအတွက် အခြေခံလက်နက်က အပေါ့စားစက်သေနတ်ငယ် ဖြစ်တယ်။ ဒီလက်နက်က အကျိုးသက်ရောက်မှုကောင်းပြီး မြို့ပေါ်မှာလည်း အလွယ်တကူပစ်လို့ရတဲ့အပြင် ရန်သူတွေကပါ လေးစားကြောက်ရွံ့ရတဲ့ အားသာချက်ရှိတယ်။ လူကြိုက်များပြီး ဘရာဇီးပြောက်ကျားတွေအတွက် မရှိမဖြစ်တဲ့ စက်သေနတ်ငယ်ကို ပြောက်ကျားတွေအနေနဲ့ ဘယ်လိုကိုင်တွယ်ရမလဲ နို့နှံစပ်စပ် သိရမယ်။

မြို့ပြပြောက်ကျားအတွက် အကောင်းဆုံးစက်သေနတ်ငယ်ကတော့ INA .45 caliber ဖြစ်တယ်။ ကျည်ဆံပြဿနာအဆင်ပြေရင် caliber(ပြောင်းဝအကျယ်) မတူတဲ့ တခြားအမျိုးအစား စက်သေနတ်ငယ်တွေကိုလည်း သုံးနိုင်တယ်။ ကျည်ဆံပြဿနာ ရှိနိုင်တာကြောင့် မြို့ပြပြောက်ကျားရဲ့ ထုတ်လုပ်မှုစွမ်းရည်ကို စက်သေနတ်ငယ်တစ်မျိုးတည်းထုတ်ဖို့ပဲ သုံးတာပိုကောင်းတယ်။ အဲဒါဆိုရင် ကျည်ဆံကိုလည်း စိတ်စိတ်တည်းသုံးနိုင်တယ်။ မြို့ပြပြောက်ကျားတွေရဲ့ ပစ်ခတ်ရေးတပ်စုတစ်ခုမှာ လက်ဖြောင့်တပ်သားတစ်ယောက်ကိုင်တဲ့ စက်သေနတ်ငယ်တစ်လက် ပါရမယ်။ တခြားတပ်စုဝင်တွေကတော့ ငါတို့ရဲ့ စံလက်နက် .38 ခြောက်လုံးပြူးတွေ တပ်ဆင်ထားရမယ်။ ပါဝင်ချင်တဲ့သူတွေအတွက် .32 ကလည်း အသုံးဝင်တယ်။ ဒါပေမဲ့ ရန်သူကို ဘာမှမလုပ်နိုင်အောင် ဖြစ်စေနိုင်တဲ့ .38 က ပိုကောင်းတယ်။

အကာအကွယ်နဲ့ ဆုတ်ခွာရာမှာ ခံစစ်အတွက်အသုံးဝင်နိုင်တဲ့ လက်ပစ်ဗုံးတွေနဲ့ သမားရိုးကျမီးခိုးဗုံးတွေကိုလည်း အပေါ့စားလက်နက်လို့ ယူဆလို့ရတယ်။

ပြောင်းရှည်သေနတ်တွေကတော့ မြို့ပြပြောက်ကျားအတွက် သယ်ယူရပိုခက်ခဲပြီး အရွယ်အစားကြီးတာကြောင့် အာရုံစိုက်ခံရတတ်တယ်။ ပြောင်းရှည်သေနတ်ဆိုတဲ့အထဲမှာ FAL သေနတ်၊ မော်ဇာသေနတ်၊ ရိုင်ဖယ်၊ ဝင်ချက်စတာလို အမဲလိုက်သေနတ် စတာတွေ ပါတယ်။

ပြောင်းချောသေနတ်တွေကတော့ ခပ်နီးနီးနဲ့အနီးကပ်ပစ်ဖို့ အသုံးဝင်တယ်။ အထူးသဖြင့် လက်တည့်လည်း သိပ်မထူးတဲ့ညအချိန်မှာဆိုရင် လက်မတည့်တဲ့သူတွေအတွက်တောင် အသုံးဝင်တယ်။ ဖိအားသုံးလေသေနတ်ကတော့ လက်တည့်အောင်လေ့ကျင့်တာမှာ သုံးနိုင်တယ်။ ဘဇူကာလောင်ချာတွေ မော်တာတွေကိုလည်း လက်တွေ့လှုပ်ရှားမှုမှာ သုံးနိုင်တယ်။ ဒါပေမဲ့ သုံးရမယ့်အခြေအနေကို ကြိုတင်ပြင်ဆင်ထားဖို့လိုပြီး သုံးမယ့်သူတွေကိုလည်း လေ့ကျင့်ထားရမယ်။



မြို့ပြပြောက်ကျားအနေနဲ့ သူ့လှုပ်ရှားမှုတွေကို လက်နက်ကြီးတွေအပေါ် အခြေတည်တာမျိုး မလုပ်သင့်ဘူး။ အပေါ်စားလက်နက်တွေနဲ့ လှုပ်ရှားရမြန်ဆန်ဖို့လိုတဲ့ တိုက်ခိုက်မှုပုံစံမှာ ကြီးကြီးမားမားချွတ်ယွင်းချက် ဖြစ်နိုင်တယ်။

အိမ်လုပ်လက်နက်တွေကလည်း သမားရိုးကျစက်ရုံထုတ် အကောင်းဆုံးလက်နက်တွေလောက်ကိုပဲ အကျိုးသက်ရောက်မှုကောင်းတတ်တယ်။ လွှဲတိုက်ဖြတ်ထားတဲ့ ပြောင်းချောသေနတ်တောင်မှ မြို့ပြပြောက်ကျားတိုက်ခိုက်ရေးသမားအတွက် လက်နက်ကောင်းပဲဖြစ်တယ်။

မြို့ပြပြောက်ကျားအတွက် သေနတ်ပြင်သမားဆိုတဲ့အခန်းကဏ္ဍကလည်း အရေးပါတယ်။ သေနတ်ပြင်သမားတစ်ယောက်အနေနဲ့ သူဟာ လက်နက်တွေကို ဂရုစိုက်ရမယ်၊ ဘယ်လိုပြင်ရမလဲ သိရမယ်။ အခြေအနေတချို့မှာဆိုရင် လက်နက်ငယ်ထုတ်ဖို့ စက်ရုံအသေးစားတစ်ခုတောင် တည်နိုင်တယ်။

သတ္တဗေဒနဲ့ တွင်ခုံက မြို့ပြပြောက်ကျားအတွက် အိမ်လုပ်လက်နက်တွေ ထုတ်လုပ်ရေးအစီအစဉ်မှာ ထည့်သွင်းစဉ်းစားရမယ့် အခြေခံကျွမ်းကျင်မှုတွေဖြစ်တယ်။ ဒီလို ထုတ်လုပ်မှုနဲ့ ဖောက်ခွဲဖျက်စီးရေးသင်တန်းတွေကို စီစဉ်ပြင်ဆင်ရမယ်။ ဒီသင်တန်းတွေအတွက် လေ့ကျင့်ရာမှာ တဝက်တပျက် မဖြစ်ရအောင် လိုအပ်တဲ့ အဓိကကုန်ကြမ်းတွေကို ကြိုတင်ရယူစုဆောင်းထားရမယ်။ ဒါက လျှောက်စမ်းနေရမယ့်နေရာမဟုတ်ဘူး။

မိုလိုတော့ ဓာတ်ဆီပုလင်းဗုံးတွေ၊ လောင်စာဆီတွေ၊ လောက်လွဲလို့ အိမ်လုပ်ဖန်တီးမှုတွေနဲ့ ဖောက်ခွဲရေးပစ္စည်းတွေ ပစ်ခတ်ဖို့ မော်တာတွေ၊ ပိုက်လုံးတွေ စည်သွပ်ဘူးတွေနဲ့လုပ်တဲ့ဗုံးတွေ၊ မီးခိုးဗုံးတွေ၊ မိုင်းဗုံးတွေ၊ ဒိုင်းနိုက်နဲ့ potassium chlorate လို သမားရိုးကျ ဖောက်ခွဲရေးပစ္စည်းတွေ၊ ယမ်းပျော့တွေ၊ gelatine capsule တွေနဲ့ ခဲယမ်းအမျိုးမျိုးတွေဟာ မြို့ပြပြောက်ကျားရဲ့တာဝန်အောင်မြင်ဖို့ မရှိမဖြစ်အရာတွေ ဖြစ်တယ်။

လိုအပ်တဲ့ကုန်ကြမ်းနဲ့ ခဲယမ်းတွေကို ရရှိနိုင်တဲ့နည်းလမ်းတွေကတော့ ဝယ်ယူဖို့ ဒါမှမဟုတ် သေချာပြင်ဆင်ဆောင်ရွက်ပြီ အင်အားသုံးသိမ်းယူဖို့ ဖြစ်တယ်။ မြို့ပြပြောက်ကျားဟာ ဖောက်ခွဲရေးပစ္စည်းတွေနဲ့ မတော်တဆဖြစ်နိုင်တဲ့ ပစ္စည်းတွေကို ရေရှည်သိမ်းမထားဘဲ ရည်ရွယ်ထားတဲ့ပစ်မှတ်တွေအပေါ် ချက်ချင်းလက်ငင်းသုံးပစ်ရမယ်။

မြို့ပြပြောက်ကျားရဲ့ ပစ်အားက သူ့ရဲ့လက်နက်နဲ့ လက်နက်ကို ထိန်းသိမ်းပြုပြင်နိုင်စွမ်းအပေါ် မှီနေတယ်။ ခေတ်ပေါ်လက်နက်တွေရဲ့ အားသာချက်ယူပြီး ပစ်အားနဲ့ တချို့လက်နက်တွေသုံးစွဲပုံကို တီထွင်ဆန်းသစ်ခြင်းဖြင့် မြို့ပြပြောက်ကျားဟာ မြို့တွင်းစစ်ရဲ့ နည်းဗျူဟာတွေကို တိုးတက်အောင် လုပ်နိုင်တယ်။ ဒီအတွက် ဥပမာပြရရင်တော့ ဘရာဇီးမြို့ပြပြောက်ကျားတွေရဲ့ ဘဏ်တွေတိုက်ခိုက်ရာမှာ စက်သေနတ်ငယ်ကို စတင်သုံးစွဲတာက တီထွင်ဆန်းသစ်မှုတစ်မျိုးပဲ။

တူညီတဲ့စက်သေနတ်ငယ်တွေကို များများစားစား သုံးလာနိုင်တဲ့အခါ မြို့ပြပြောက်ကျားရဲ့ နည်းဗျူဟာတွေမှာ ပြောင်းလဲမှုတွေ ရှိလာမယ်။ ပစ်ခတ်ရေးတပ်စုတစ်ခုဟာ အထိုက်အလျောက်ထိန်းသိမ်းပြုပြင်ထားတဲ့ တူညီတဲ့လက်နက်တွေနဲ့ သက်ဆိုင်ရာခဲယမ်းတွေကို သုံးရင် ကောင်းကောင်းထိရောက်မှု ရှိလိမ့်မယ်။

မြို့ပြပြောက်ကျားဟာ သူ့ပစ်အားကို တိုးမြှင့်နိုင်တာနဲ့အမျှ သူ့ရဲ့ထိရောက်မှုလည်း တိုးလာလိမ့်မယ်။

## ပစ်ခတ်ရေးတပ်စု (Firing Group)

အလုပ်ကောင်းကောင်းဖြစ်အဖို့အတွက် မြို့ပြပြောက်ကျားတွေကို အုပ်စုလေးတွေအဖြစ် ဖွဲ့စည်းရမယ်။ လေးယောက်၊ငါးယောက်ထက်မပိုတဲ့ အဖွဲ့တစ်ခုကို ပစ်ခတ်ရေးတပ်စုလို့ ခေါ်တယ်။ တခြားပစ်ခတ်ရေးတပ်စုနဲ့ မရောနှောဘဲ သီးသန့်ဖြစ်တဲ့ ပစ်ခတ်ရေးတပ်စု အနည်းဆုံးနှစ်ခုက ခေါင်းဆောင်တစ်ယောက် သို့မဟုတ်နှစ်ယောက်နဲ့ ပူးပေါင်းဆောင်ရွက်ရင်တော့ ဒါက ပစ်ခတ်ရေးအဖွဲ့ ဖြစ်တယ်။

ပစ်ခတ်ရေးတပ်စုထဲမှာဆိုရင် အဖွဲ့ဝင်အချင်းချင်း အပြည့်အဝယုံကြည်မှု ရှိရမယ်။ လက်အတည့်ဆုံးနဲ့ စက်သေနတ်ငယ်ကို ဘယ်လိုကိုင်တွယ်သုံးစွဲရမလဲ ကောင်းကောင်းသိတဲ့သူက လှုပ်ရှားမှုတွေကို ဦးဆောင်ရမယ်။

ပစ်ခတ်ရေးတပ်စုကပဲ မြို့ပြပြောက်ကျား လက်တွေ့လှုပ်ရှားမှုတွေကို စီစဉ်ဆောင်ရွက်တယ်။ လက်နက်တွေ ရယူ သိမ်းဆည်းတယ်။ ပြီးတော့ နည်းဗျူဟာတွေကို ပြန်လေ့လာပြီး ပြင်ဆင်တယ်။

မဟာဗျူဟာဌာနချုပ်က စီစဉ်တဲ့တာဝန်တွေရှိတဲ့အခါ အဲဒီတာဝန်တွေကို ဦးစားပေးရမယ်။ ဒါပေမဲ့ ပစ်ခတ်ရေးတပ်စုအနေနဲ့ ကိုယ်တိုင်လည်း လက်ဦးမှယူ လုပ်ဆောင်ရမယ်။ ပစ်ခတ်ရေးတပ်စုအနေနဲ့ ကိုယ့်အားကိုယ်ကိုးလုပ်ဆောင်နိုင်ဖို့အတွက် ပြောက်ကျားတပ်ဖွဲ့ဖွဲ့စည်းပုံက တင်းတင်းကြပ်ကြပ်ဖြစ်နေဖို့ လိုတယ်။ ပုံမှန်တော်လှန်ရေးသမားတွေရဲ့ အထက်အောက်ဖွဲ့စည်းပုံမျိုးဟာ ငါတို့နဲ့ အံ့မဝင်ဘူး။ ဒါက ဘာအဓိပ္ပာယ်လဲဆိုတော့ မဟာဗျူဟာဌာနချုပ်က ချပေးတဲ့ ဦးစားပေး ရည်မှန်းချက်တွေကလွဲရင် ပစ်ခတ်ရေးတပ်စုတွေဟာ ဌာနချုပ်ကို ပြန်မတိုင်ပင်ဘဲ ဘဏ်ကို ဝင်စီးနိုင်တယ်။ ရန်သူကိုယ်စားလှယ်တွေ၊ တန်ပြန်တော်လှန်ရေးဘက်သားတွေ၊ နိုင်ငံခြားသူလှူတွေကို ပြန်ပေးဆွဲပြီး ကွပ်မျက်နိုင်တယ်။ ဝါဒဖြန့်ပြီး ရန်သူကို စိတ်ဓာတ်စစ်ဆင်ရေးလုပ်နိုင်တယ်။

ဘယ်ပစ်ခတ်ရေးတပ်စုမှ အပေါ်ကအမိန့်ကိုစောင့်ရင်း ငြိမ်မနေသင့်ဘူး။ သူတို့ရဲ့ တာဝန်က လှုပ်ရှားဖို့ပဲ။ ဘယ်မြို့ပြပြောက်ကျားမဆို ပစ်ခတ်ရေးတပ်စု ဖွဲ့ချင်လို့ စပြီးစုဖွဲ့လုပ်ဆောင်လိုက်ရင် တော်လှန်ရေးအဖွဲ့အစည်းရဲ့ အစိတ်အပိုင်းတစ်ခု ဖြစ်လာတာပဲ။

ဒီလိုလှုပ်ရှားပုံမျိုးနဲ့ဆိုရင် ဘယ်သူတွေက ဘာတွေလုပ်နေလဲဆိုတာ သိဖို့မလိုတော့ဘူး။ လွတ်လွတ်လပ်လပ်ပဲ လက်ဦးမှယူနိုင်ပြီး အရေးကြီးတဲ့တစ်ခုတည်းသောအချက်က မြို့ပြပြောက်ကျားလှုပ်ရှားမှုတွေရဲ့ ပမာဏကို မြှင့်တင်ပြီး အစိုးရကို လုံးပါးပါးအောင်လုပ်ဖို့နဲ့ ခံစစ်အခြေအနေကို တွန်းပို့ဖို့ ဖြစ်တယ်။

ပစ်ခတ်ရေးတပ်စုတွေကိုယ်တိုင်က စုဖွဲ့လှုပ်ရှားဖို့ လက်နက်ကိရိယာတွေပဲ ဖြစ်တယ်။ ဒီအဖွဲ့ထဲမှာပဲ ပြောက်ကျားစစ်ဆင်ရေးတွေနဲ့ နည်းဗျူဟာတွေကို အစီအစဉ်ချ၊ စတင်ပြီး အောင်မြင်အောင် လုပ်ဆောင်ရမယ်။ ဌာနချုပ်အနေနဲ့ မဟာဗျူဟာမြောက် ရည်မှန်းချက်တွေကို နိုင်ငံအနှံ့မှာ လုပ်ဆောင်ဖို့ ဒီပစ်ခတ်ရေးတပ်စုတွေကိုပဲ မှီခိုရမယ်။ ဌာနချုပ်ကိုယ်တိုင်ကတော့ ပစ်ခတ်ရေးတပ်စုတွေကို သူတို့ရဲ့ အခက်အခဲတွေအတွက် ကူညီဖို့နဲ့ နိုင်ငံအနှံ့မှာ မဟာဗျူဟာမြောက် ရည်မှန်းချက်တွေ လုပ်ဆောင်ရာမှာ ကူညီဖို့ တာဝန်ရှိတယ်။

တော်လှန်ရေးအဖွဲ့အစည်းဆိုတာကတော့ ဖျက်စီးလို့မရတဲ့ ပစ်ခတ်ရေးတပ်စုတွေရဲ့ကွန်ရက်နဲ့ သူတို့အချင်းချင်း ပူးပေါင်းဆောင်ရွက်မှုတွေပဲ။ ဒါတွေက တိုက်ခိုက်ရေးမှာလည်း ကိုယ်တိုင်ပါဝင်တဲ့

ဌာနချုပ်တစ်ခုအောက်မှာ ရိုးရိုးရှင်းရှင်းနဲ့ လက်တွေ့ကျကျ လည်ပတ်တယ်။  
 တော်လှန်ရေးအဖွဲ့အစည်းဟာ တော်လှန်ရေးလှုပ်ရှားမှု သီးသန့်အတွက်ပဲ တည်ရှိနေရတာ ဖြစ်တယ်။

## မြို့ပြပြောက်ကျားရဲ့ ထောက်ပံ့ပို့ဆောင်ရေး

သမားရိုးကျ ထောက်ပံ့ကို FEEA ဆိုတဲ့ ပုံသေနည်းနဲ့ ဖော်ပြလို့ရတယ်။

F - food (အစားအစာ)

F - fuel (လောင်စာဆီ)

E - equipment (ကိရိယာတန်ဆာပလာ)

A - ammunition (ခဲယမ်း)

သမားရိုးကျထောက်ပံ့ဆိုတာက စစ်တပ် ဒါမှမဟုတ် ပုံမှန် လက်နက်ကိုင်တပ်ဖွဲ့တွေအတွက် ယာဉ်တွေ၊ အခြေချစခန်းတွေ၊ ထောက်ပံ့ရေးလမ်းကြောင်းတွေသုံးရတဲ့ ထောက်ပံ့ရေးပြဿနာကို ဆိုလိုတယ်။ ဒါနဲ့ဆန့်ကျင်ဘက် မြို့ပြပြောက်ကျားတွေကတော့ စစ်တပ်ကြီးမဟုတ်ဘဲ တမင်ခွဲနေကြတဲ့ လက်နက်ကိုင်အုပ်စုလေးတွေ ဖြစ်တယ်။ သူတို့မှာ ယာဉ်တို့ နောက်တန်းတို့ဆိုတာ မရှိဘူး။ သူတို့ရဲ့ ထောက်ပံ့ရေးလမ်းကြောင်းတွေကလည်း အန္တရာယ်များပြီး မလုံလောက်ဘူး။ သူတို့မှာ အိမ်ထဲလုပ်ထားတဲ့ လက်နက်စက်ရုံဆိုတာမျိုးကလွဲပြီး အခြေစိုက်စခန်းလည်း မရှိဘူး။ သမားရိုးကျ ထောက်ပံ့ရဲ့ ရည်ရွယ်ချက်က တောရောမြို့ပါ သူပုန်ထနေတာတွေကို နှိမ်နင်းလေ့ရှိတဲ့ "ဂေါ်ရီလာ(ဘရာဇီးအစိုးရတပ်ဖွဲ့)" တွေရဲ့ စစ်ရေးလိုအပ်ချက်တွေကို ဖြည့်စည်းပေးဖို့ ဖြစ်ပြီး မြို့ပြပြောက်ကျားထောက်ပံ့ရဲ့ ရည်ရွယ်ချက်ကတော့ သမားရိုးကျစစ်နဲ့ ဘာမှမတူဘဲ အစိုးရနဲ့ နိုင်ငံခြားသားတွေ လွှမ်းမိုးမှုကို ဦးတည်တိုက်ခိုက်တဲ့ စစ်ဆင်ရေးတွေနဲ့ နည်းဗျူဟာတွေကို ရေရှည်တောင့်ခံနိုင်အောင် ကူညီဖို့ ဖြစ်တယ်။

အစမှာ ဘာအကူအညီမှ မရှိဘဲ သူညာကနေစရမယ့် မြို့ပြပြောက်ကျားအတွက်ဆိုရင် ထောက်ပံ့ဆိုတာကို MMWAE ဆိုတဲ့ ပုံသေနည်းနဲ့ ဖော်ပြနိုင်တယ်။

M - mechanization (စက်တပ်ယာဉ်အသုံးပြုခြင်း)

M - money (ငွေကြေး)

W - weapons (လက်နက်)

A - ammunition (ခဲယမ်း)

E - explosives (ဖောက်ခွဲရေးပစ္စည်း)

တော်လှန်ရေးထောက်ပံ့မှာ စက်တပ်ယာဉ်သုံးခြင်းက အခြေခံတစ်ခုဖြစ်တယ်။ သို့ပေမယ့် စက်တပ်ယာဉ်သုံးတယ်ဆိုတာကို လည်း ယာဉ်မောင်းနဲ့ ခွဲခြားလို့မရဘူး။ မြို့ပြပြောက်ကျားယာဉ်မောင်းဟာ မြို့ပြပြောက်ကျား စက်သေနတ်သမားလောက်ကိုပဲ အရေးကြီးတယ်။ နှစ်ယောက်ထဲက တစ်ယောက်သာမရှိရင် စက်တွေ အလုပ်မလုပ်တော့ဘဲ ကားဖြစ်ဖြစ်၊ စက်သေနတ်ဖြစ်ဖြစ် အလဟဿပဲ။ အတွေ့အကြုံရင့် ယာဉ်မောင်းဆိုတာ နေချင်းညချင်းဖြစ်မလာဘူးဆိုတော့ စောစောစီးစီးကတည်းက ကြိုသင်ထားရမယ်။ မြို့ပြပြောက်ကျားကောင်းတစ်ယောက်ဖြစ်ဖို့ ကားမောင်းတတ်ရမယ်။ ယာဉ်အတွက်ဆိုရင်တော့ မြို့ပြပြောက်ကျားအတွက် လိုအပ်တဲ့ယာဉ်ကို သိမ်းယူသုံးစွဲရမယ်။ လိုအပ်တဲ့ အင်အားရှိနေပြီဆိုရင် ယာဉ်တွေ သိမ်းယူသုံးစွဲတာနဲ့ တခြားရယူတဲ့နည်းလမ်းတွေကို ပေါင်းစပ်အသုံးချနိုင်တယ်။

ငွေကြေး၊ လက်နက်၊ ခဲယမ်း၊ ဖောက်ခွဲရေးပစ္စည်းတွေနဲ့ မော်တော်ယာဉ်တွေကိုလည်း သိမ်းယူထားရမယ်။ မြို့ပြပြောက်ကျားဟာ ဘဏ်တွေကိုလုယက်၊ လက်နက်တိုက်တွေဖောက်ပြီး ဖောက်ခွဲရေးပစ္စည်းတွေနဲ့ ခဲယမ်းတွေကို ရသမျှယူထားရမယ်။

ဘယ်စစ်ဆင်ရေးကိုမှ ရည်ရွယ်ချက်တစ်ခုတည်းနဲ့ လုပ်တယ်ဆိုတာ မရှိဘူး။ ပိုက်ဆံရဖို့ ဝင်စီးတဲ့အခါမှာတောင်မှ အစောင့်တွေရဲ့ လက်နက်တွေကိုလည်း ယူသွားဖို့လိုတယ်။

သိမ်းယူခြင်းဆိုတာက ငါတို့ရဲ့ လက်နက်ကိုင်ပြီး တချိန်လုံးရွေ့လျားနေရတဲ့ ထောက်ပံ့မှုမှာ ပထမအဆင့်ပဲ။

ဒုတိယအဆင့်ကတော့ ထောက်ပံ့မှုကို အားဖြည့်ပြီး ကျယ်ပြန့်အောင်လုပ်ရမယ်။ ရန်သူကို အငိုက်မိအောင် ခြုံခိုတိုက်ခိုက်ပြီး ထောင်ခြောက်မိတဲ့အခါမှ သူ့ရဲ့လက်နက်၊ ခဲယမ်း၊ ယာဉ်နဲ့ တခြားပစ္စည်းတွေကို သိမ်းရမယ်။

လက်နက်၊ ခဲယမ်းနဲ့ ဖောက်ခွဲရေးပစ္စည်းတွေ ပြည့်စုံပြီဆိုရင် မြို့ပြပြောက်ကျားရင်ဆိုင်ရတဲ့ အခက်အခဲဆုံးထောက်ပံ့ပြဿနာတစ်ခုကတော့ ပစ္စည်းတွေဝှက်ဖို့နေရာနဲ့ လိုအပ်တဲ့အခါ သယ်ယူပို့ဆောင်ဖို့နဲ့ တပ်ဆင်ဖို့ သင့်တော်တဲ့နည်းလမ်းတွေ ဖြစ်တယ်။ ရန်သူက နီးကြားနေပြီး လမ်းတွေကို ပိတ်ထားတဲ့အခါမှာတောင် ဒါကိုဖြစ်အောင် လုပ်ရမယ်။

မြို့ပြပြောက်ကျားရဲ့ မြေပြင်အခြေအနေကို နားလည်တာ နဲ့ ဥပမာ တာဝန်တစ်ခုအတွက် အထူးကြိုတင်ပြင်ဆင်ပြီး စုစည်းထားတဲ့ ကင်းထောက်တွေစသည်ဖြင့် ပရိယာယ်တွေသုံးနိုင်တာက ပြောက်ကျား ရင်ဆိုင်ရတဲ့ ရေရှည်ထောက်ပံ့ပြဿနာတွေကို ဖြေရှင်းဖို့ အခြေခံလိုအပ်ချက်တွေ ဖြစ်တယ်။

## မြို့ပြပြောက်ကျား နည်းဗျူဟာရဲ့ ထူးခြားလက္ခဏာတွေ

မြို့ပြပြောက်ကျားရဲ့ နည်းဗျူဟာတွေက ဒီလို ထူးခြားလက္ခဏာတွေရှိတယ်။

၁။ တိုက်စစ်နည်းဗျူဟာ ဖြစ်တယ်။ ခံစစ်ဆိုတာငါတို့အတွက် သေမိန့်ဆိုတာ ကောင်းကောင်းသိကြရမယ်။ ငါတို့က ရန်သူထက် ပစ်အားနည်းပြီး သူတို့လို အရင်းအမြစ်တွေနဲ့ အင်အားအခြေခံလည်း မရှိတာကြောင့် "ဂေါ်ရီလာ" တွေရဲ့ အင်အားစုစည်းတိုက်ခိုက်တဲ့ တိုက်စစ်ကို ခုခံနိုင်စွမ်း မရှိဘူး။ ဒါက ဘာကြောင့် ငါတို့ရဲ့ မြို့ပြပြောက်ကျားနည်းစနစ်တွေက အတည်တကျမဖြစ်သလဲ၊ အခြေစိုက်စခန်းတစ်ခုတည်းကနေ မခုခံနိုင်သလဲ၊ ရန်သူလာဝိုင်းတာကို ပြန်တွန်းလှန်ဖို့ စောင့်မနေနိုင်သလဲဆိုတာအတွက် အဖြေပဲ။

၂။ အင်အားကိုချွေတာပြီး တိုက်ပြီးရင် အမြန်ဆုတ်ခွာရတဲ့ နည်းဗျူဟာဖြစ်တယ်။

၃။ တော်လှန်ရေးမှာ အဆုံးအဖြတ်တိုက်ပွဲဝင်မယ့် တောခိုပြောက်ကျားတွေ ပေါ်ထွက်နိုင်အောင် ရှင်သန်နိုင်အောင် ကူညီဖို့အတွက် ရန်သူ့အင်အားစုတွေကို လုံးပါးပါးအောင်၊ စိတ်ဓာတ်ကျအောင်၊ အာရုံလွှဲအောင်လုပ်မယ့် မြို့ပြပြောက်ကျားစစ် ဖြစ်ပေါ်လာရေး ဦးတည်တဲ့ နည်းဗျူဟာဖြစ်တယ်။

## မြို့ပြပြောက်ကျားရဲ့ ကနဦးအားသာချက်တွေ

မြို့ပြပြောက်ကျားစစ်ရဲ့ အင်အားချိန်ခွင်လျာဟာ မြို့ပြပြောက်ကျားနဲ့ အာဏာရှင်လက်ကိုင်တပ် စစ်တပ်၊ရဲတွေရဲ့ အကြမ်းပတမ်းထိပ်တိုက်ရင်ဆိုင်မှုအပေါ် တည်နေတယ်။ ဒီပဋိပက္ခတွေမှာ ရဲတွေက အားသာတယ်။ မြို့ပြပြောက်ကျားတွေကတော့ အင်အားနည်းတယ်။ ဒီနေရာမှာ ဝိရောဓိတစ်ခုကတော့ မြို့ပြပြောက်ကျားက အင်အားနည်းပေမယ့် စတင်တိုက်ခိုက်သူ ဖြစ်နေတာပဲ။

စစ်တပ်နဲ့ ရဲတွေဘက်က ပဋိပက္ခဖြစ်လာပြီဆိုရင် သာလွန်အင်အားကို ရွေ့လျားပြီး၊ စုစည်းထိုးနှက်တဲ့နည်းနဲ့ မြို့ပြပြောက်ကျားတွေကို လိုက်လံတိုက်ခိုက်ပါတယ်။ မြို့ပြပြောက်ကျားတွေက ကနဦးအားသာချက်တွေကို မှီခိုပြီး၊ အကျိုးရှိအောင် အသုံးပြုပြီး၊ သူ့အားနည်းချက်တွေနဲ့ ပစ္စည်းပစ္စယမပြည့်စုံတာကို ကာမအောင် လုပ်နိုင်မှပဲ အရှုံးနဲ့ ရင်မဆိုင်ရမှာပါ။

မြို့ပြပြောက်ကျားရဲ့ ကနဦးအားသာချက်တွေကတော့

၁။ ရန်သူကို အလစ်အငိုက်ဖမ်း တိုက်ခိုက်ရမယ်။

၂။ ထိပ်တိုက်တွေ့ဆုံမှုဖြစ်မယ့် မြေပြင်အနေအထားကို သေချာသိရမယ်။

၃။ ရဲနဲ့ တခြားဖိနှိပ်ရေးအဖွဲ့တွေထက် လှုပ်ရှားမှုကောင်းပြီး မြန်ဆန်ရမယ်။

၄။ သတင်းထောက်လှမ်းရေး ရန်သူထက် ပိုကောင်းရမယ်။

၅။ အခြေအနေကို ထိန်းချုပ်နိုင်ရမယ်။ ကိုယ့်ဘက်ကလူတွေ အားတက်ပြီး တွန့်ဆုတ်မနေအောင်၊ ရန်သူဘက်က တုန်လှုပ်ပြီး မတုန်ပြန်နိုင်အောင် ပြတ်ပြတ်သားသား တိုက်ပစ်ရမယ်။

## အလစ်အငိုက်ဖမ်းတိုက်ခိုက်ခြင်း

မြို့ပြပြောက်ကျားဟာ ရန်သူနဲ့ယှဉ်ရင် အထွေထွေအားနည်းချက်တွေနဲ့ လက်နက်မလုံလောက်တာတွေကို ကာမအောင် အလစ်အငိုက်ဖမ်းခြင်းကို အသုံးပြုဖို့လိုတယ်။ ရန်သူမှာ အလစ်အငိုက်ဖမ်းတာကို ချေဖျက်နိုင်တဲ့နည်းမရှိတဲ့အတွက် ကမောက်ကမ ဖြစ်ကုန်ပြီး ချေမှုန်းခံရနိုင်တယ်။

ဘရာဇီးမှာ မြို့ပြပြောက်ကျားစစ် ဖြစ်လာတဲ့အခါ အလစ်အငိုက်ဖမ်းတာက လိုအပ်ကြောင်း အတွေ့အကြုံက သက်သေပြခဲ့တယ်။ အလစ်အငိုက်ဖမ်းတိုက်ခိုက်ဖို့အတွက်ဆိုရင် လိုအပ်ချက်လေးခုရှိတယ်။

၁။ ငါတို့က ငါတို့တိုက်ခိုက်မယ့် ရန်သူရဲ့အခြေအနေကို တိကျတဲ့သတင်းနဲ့ ကြပ်ကြပ်မတ်မတ် စောင့်ကြည့်တာကနေ ကြိုသိနိုင်တယ်။ ဒါပေမဲ့ ရန်သူတွေကတော့ သူတို့အတိုက်ခံရမယ်ဆိုတာ ကြိုမသိနိုင်ဘူး။ လာတိုက်မယ့်သူတွေအကြောင်းလည်း ဘာမှမသိနိုင်ဘူး။

၂။ ငါတို့က သွားတိုက်မယ့် ရန်သူရဲ့အင်အားကို ကြိုသိနိုင်တယ်။ ရန်သူကတော့ ငါတို့အင်အားကို မသိနိုင်ဘူး။

၃။ အလစ်အငိုက်ဖမ်းတိုက်ရင် ငါတို့အနေနဲ့ အင်အားကို ချွေတာရာရောက်တယ်။ ရန်သူကတော့ အဲဒီလိုမချွေတာနိုင်ဘဲ အခြေအနေအရပ် တိုက်ရတယ်။

၄။ တိုက်မယ့်အချိန်၊ နေရာ၊ ကြာချိန်နဲ့ ရည်မှန်းချက်တွေကို ငါတို့ဘက်က ဆုံးဖြတ်နိုင်တယ်။ ရန်သူကတော့ အဲဒါတွေ ဘာမှ မသိရဘူး။

## မြေပြင်အနေအထား ကျွမ်းကျင်မှု

မြို့ပြပြောက်ကျားရဲ့ အကောင်းဆုံးမဟာမိတ်ကတော့ မြေပြင်အနေအထားပဲ။ အဲဒါကြောင့် မြေပြင်အနေအထားကို ကိုယ့်လက်ဖဝါးလိုပဲ ကျွမ်းရမယ်။ မြေပြင်အနေအထားက ကိုယ့်ဘက်ကရှိနေဖို့ဆိုရင် မညီညာတာတွေ၊ အနိမ့်အမြင့်တွေ၊ အချိုးအကွေ့တွေ၊ ပုံမှန်မဟုတ်တဲ့နေရာတွေ၊ လျှို့ဝှက်လမ်းသွယ်တွေ၊ စွန့်ပစ်ထားတဲ့နေရာတွေ၊ တောခြုံပုတ်တွေ စတာတွေကို ဉာဏ်ကိုလွှာပြီး သုံးတတ်ရမယ်။ လက်နက်ကိုင်တိုက်ဖို့၊ ထွက်ပြေးဖို့၊ ဆုတ်ခွာဖို့၊ အကာအကွယ်ယူဖို့နဲ့ ပုန်းနေဖို့အတွက် ဒါတွေအားလုံးကို အတတ်နိုင်ဆုံး ကိုယ့်အတွက် အကျိုးရှိအောင် လုပ်နိုင်ရမယ်။ ချောင်ပိတ်မိနိုင်တဲ့ ကျဉ်းကျဉ်းကြပ်ကြပ်နေရာတွေ၊ ချောက်တွေ၊ လမ်းပြင်နေတဲ့နေရာတွေ၊ ရဲစစ်ဆေးရေးဂိတ်တွေ၊ စစ်တပ်ချထားတဲ့နေရာတွေ၊ လမ်းအပိတ်တွေ၊ ဥမင်လှိုက်ခေါင်းတွေရဲ့ ဝင်ပေါက်ထွက်ပေါက်တွေ၊ ရန်သူပိတ်ပစ်လို့ရနိုင်တဲ့နေရာတွေ၊ ရဲတွေ စောင့်ကြည့်ထိန်းချုပ်ထားတဲ့ လမ်းဆုံတွေ၊ အချက်ပြမီးပွိုင့်တွေ၊ ဒါတွေကိုလည်း အမှားအယွင်းကြီးကြီးမလုပ်မိအောင် နှိန့်စပ်စပ် လေ့လာထားရမယ်။

ငါတို့ အလုပ်က လူတ်အောင်သွားဖို့ရယ်၊ ရန်သူကို သူမကျွမ်းတဲ့နေရာမှာ မျက်စိလည်အောင်လုပ်ထားခဲ့ပြီး ဘယ်နေရာမှာ ဘယ်လိုပုန်းရမယ်ဆိုတာ သိနေဖို့ရယ် ဖြစ်တယ်။ လမ်းမကြီး၊ လမ်းသွယ်နဲ့ လမ်းကြားတွေ၊ အဝင်အထွက်တွေ၊ မြို့ထဲမှာ ချောင်ကျတဲ့နေရာတွေ၊ လမ်းကြောင်းနဲ့ ဖြတ်လမ်းတွေ၊ နေရာလွတ်တွေ၊ မြေအောက်လမ်းကြောင်းတွေ၊ ပိုက်လိုင်းတွေနဲ့ ရေဆိုးစနစ်တွေနဲ့သာ ရင်းနှီးတယ်ဆိုရင် မြို့ပြပြောက်ကျားက ရဲတွေမရင်းနှီးတဲ့မြေပြင်အနေအထားကို

အန္တရာယ်ကင်းကင်းနဲ့ ဖြတ်ပြီး အချိန်မရွေး အလစ်အငိုက်ဖမ်း ခြံခိုတိုက်တာ၊ ထောင်ချောက်ဆင်တာ လုပ်နိုင်တယ်။

မြေအနေအထားသာ ကျွမ်းမယ်ဆိုရင် မြို့ပြပြောက်ကျားက ခြေထောက်နဲ့ဖြစ်ဖြစ်၊ စက်ဘီးတွေ ကားတွေနဲ့ဖြစ်ဖြစ် ဖြတ်သွားနိုင်ပြီး ပိတ်မစရာအကြောင်း မရှိဘူး။ လူနည်းနည်းလေးပါတဲ့ အုပ်စုလေးတွေနဲ့ လှုပ်ရှားတဲ့အတွက် ပြောက်ကျားအဖွဲ့ဝင်တွေဟာ ပြောက်ကျားစစ်ဆင်ရေး တိုက်ခိုက်ပြီး ဒါမှမဟုတ် ရဲတွေပိတ်ဆို့တာကိုရှောင်ပြီး ရန်သူကို ရဲရဲတင်းတင်း အာရုံနောက်အောင်လုပ်ခဲ့ပြီးရင် ကြိုတင်သတ်မှတ်ထားတဲ့ နေရာ၊ အချိန်မှာ ပြန်ဆိုနိုင်တယ်။

မြို့ပြပြောက်ကျားလှုပ်ရှားတဲ့ ဝက်ပါလိုနေရာတွေမှာဆိုရင် ရဲတွေအတွက် သူတို့မတွေ့လိုက်တဲ့သူကို လိုက်ဖမ်းဖို့၊ ဖမ်းမမိတဲ့သူတွေကို နှိပ်ကွပ်ဖို့၊ ရှာဖွေမလွယ်တဲ့သူတွေကို ဝိုင်းဖို့က လုံးဝမဖြစ်နိုင်ပါဘူး။

ငါတို့အတွေ့အကြုံအရတော့ စံနမူနာပြောက်ကျားဆိုတာ ကိုယ့်မြို့မှာကိုယ်ပဲ လှုပ်ရှားပြီး၊ လမ်းတွေ၊ ရပ်ကွက်အနေအထားတွေ၊ သွားလာရေးအခက်အခဲတွေနဲ့ တခြားထူးခြားချက်တွေကို နှံ့စပ်စပ် သိတဲ့သူပဲ။ ကိုယ်မကျွမ်းတဲ့မြို့ကို လာတဲ့ အပြင်ကပြောက်ကျားဆိုတာမျိုးက အားနည်းချက်တစ်ခုဖြစ်ပြီး သူ့ကိုစစ်ဆင်ရေးတာဝန်ပေးမယ်ဆိုရင် ကျန်တဲ့သူတွေအတွက်ပါ အန္တရာယ်ရှိနိုင်တယ်။ အမှားအယွင်းကြီးကြီးမားမားမဖြစ်အောင် ရှောင်နိုင်ဖို့ဆိုရင် လမ်းအနေအထားတွေ သိအောင်လုပ်ဖို့လိုတယ်။

## လှုပ်ရှားနိုင်စွမ်းနဲ့ လျင်မြန်မှု

ရဲတွေ လိုက်မမီနိုင်တဲ့ လှုပ်ရှားနိုင်စွမ်းနဲ့ လျင်မြန်မှုရှိဖို့ မြို့ပြပြောက်ကျားမှာ ဒါတွေလိုတယ်။

၁။ စက်တပ်ယာဉ်သုံးခြင်း

၂။ မြေပြင်အနေအထားကျွမ်းခြင်း

၃။ ရန်သူရဲ့ သယ်ယူပို့ဆောင်ရေးနဲ့ အဆက်အသွယ်တွေကို နှောင့်ယှက် ရပ်တန့်အောင်လုပ်ခြင်း

၄။ အပေါ့စားလက်နက်သုံးခြင်း

အချိန်သိပ်မကြာမယ့် စစ်ဆင်ရေးတွေကိုပဲ သေသေချာချာ လုပ်ဆောင်ပြီး ဖြစ်တဲ့နေရာကို စက်တပ်ယာဉ်တွေသုံးပြီး ချက်ချင်းစွန့်ခွာမယ်ဆိုရင် မြို့ပြပြောက်ကျားဟာ လျင်လျင်မြန်မြန် ဆုတ်ခွာနိုင်ပြီး အဖမ်းမခံရအောင် ရှောင်နိုင်တယ်။

မြို့ပြပြောက်ကျားဟာ လမ်းကြောင်းတွေကို ထဲထဲဝင်ဝင် သိရမယ်။ ထွက်ပေါက်မရှိတဲ့ လမ်းကြားတွေထဲ မဝင်မိအောင်၊ ကားပိတ်တာတွေနဲ့ မတိုးမိအောင်၊ ဒါမှမဟုတ် မီးပွိုင့်မှာ အတားခံရတာမျိုး မဖြစ်ရအောင် အချိန်ဇယားအတိုင်း ကြိုတင်လေ့ကျင့်ထားရမယ်။

ရဲတွေက ဘယ်လမ်းကနေ ပြေးသွားမှန်းမသိတဲ့ မြို့ပြပြောက်ကျားကို ဆင်ကန်းတောတိုး လိုက်တတ်တယ်။ မြို့ပြပြောက်ကျားကသာ မြေပြင်အနေအထားကျွမ်းလို့ လွတ်မြောက်သွားပြီဆိုရင် ရဲတွေ ခြေရာပြတ်သွားပြီး လက်လျှော့သွားလိမ့်မယ်။



မြို့ပြပြောက်ကျားက သူ့ရဲ့စစ်ဆင်ရေးတွေကို ရဲတွေရဲ့ သယ်ယူပို့ဆောင်ရေးအချက်အချာနေရာတွေကနေ ဝေးဝေးမှာ လုပ်သင့်တယ်။ ဒီလိုစစ်ဆင်ရေးတွေရဲ့ အဓိကအားသာချက်ကတော့ ရှောင်ထွက်နိုင်ဖို့လွယ်ပြီး အဖမ်းခံရနိုင်ချေ အတော်အသင့် နည်းသွားနိုင်တယ်။

ဒီလို လိုအပ်တဲ့ ကြိုတင်ပြင်ဆင်မှုတွေအပြင် ရန်သူရဲ့ ဆက်သွယ်ရေးစနစ်တွေကိုလည်း ဂရုစိုက်ဖို့လိုတယ်။ တယ်လီဖုန်းတွေက ရန်သူကို အဆက်အသွယ်ဖြတ်ပြီး သတင်းမရနိုင်အောင်လုပ်ဖို့ အဓိကထားရမယ့် ပစ်မှတ်တွေ ဖြစ်တယ်။

ရန်သူက ပြောက်ကျားစစ်ဆင်ရေးအကြောင်း သိသွားရင်တောင်၊ သူတို့က ခေတ်ပေါ်သယ်ယူပို့ဆောင်ရေးတွေကို မှီခိုရတဲ့အတွက် မြို့ကြီးတွေမှာ ကားလမ်းပိတ်နေတဲ့ကြားက ဖြတ်လာရတဲ့အခါ အချိန်ကြာလိမ့်မယ်။ ကျပ်ညပ်ရှုပ်ထွေးနေတဲ့ ယာဉ်ကြောတွေက ရန်သူအတွက် အားနည်းချက်ဖြစ်ပြီး သူတို့ထက်သာရှေ့ရောက်မနေရင် ငါတို့အတွက်လည်း အားနည်းချက်ဖြစ်နိုင်တယ်။

လုံခြုံရေးအရ လွတ်လွတ်ကျွတ်ကျွတ်ဖြစ်နေပြီး ခြေရာလက်ရာ မကျန်တာ သေချာစေချင်ရင် ငါတို့ ဒါတွေကို ကျင့်သုံးနိုင်တယ်။

၁။ ရဲတွေကို တခြားယာဉ်တွေ၊ ဒါမှမဟုတ် အရေးမကြီးတဲ့ မတော်တဆမှုတွေ ဖြစ်အောင်လုပ်ပြီး တားဆီးထားရမယ်။ ဒါပေမဲ့ ဒီလိုဟာအတွက်သုံးတဲ့ယာဉ်တွေကို တရားဝင် လိုင်စင်နံပါတ်ပြားအစစ်နဲ့တော့ မသုံးသင့်ဘူး။

၂။ လမ်းတွေကို သစ်ပင်တွေ၊ ကျောက်တုံးတွေ၊ ချိုင့်ခွက်တွေ၊ လမ်းညွှန်ဆိုင်းဘုတ်အတူတွေ၊ လမ်းအပိတ် ဒါမှမဟုတ် ရှောင်ကွင်းလမ်းတွေနဲ့ တခြားပါးနပ်တဲ့ နည်းလမ်းတွေသုံးပြီး ပိတ်ထားရမယ်။

၃။ ရဲတွေလာမယ့်လမ်းမှာ လက်လုပ်မိုင်းတွေ ချထားရမယ်။ ဓာတ်ဆီ သို့မဟုတ် မိုလိုတော့ဓာတ်ဆီဗုံးတွေကိုသုံးပြီး သူတို့ယာဉ်တွေကို မီးတင်ရှို့နိုင်တယ်။

၄။ လိုက်လာတဲ့ကားတွေရဲ့ တာယာကို စက်သေနတ်ငယ် ဒါမှမဟုတ် FAL သေနတ်လိုမျိုးနဲ့ ပစ်ခတ်ရမယ်။

ရဲနဲ့ စစ်အာဏာပိုင်တွေရဲ့ ထောင်လွှားပုံမျိုးနဲ့ဆိုရင် လေးလံတဲ့လက်နက်တွေတပ်ဆင်၊ လူသူလက်နက်အပြည့်နဲ့ အသေးစိတ်စစ်ထုထားတဲ့ စစ်ကစားမှုတွေသုံးပြီး ငါတို့ကို လာတိုက်လိမ့်မယ်။ ဒါကို မြို့ပြပြောက်ကျားက တည့်ယဉ်မတိုက်ဘဲ လျင်လျင်မြန်မြန် လွတ်မြောက်နိုင်အောင် အလွယ်တကူသယ်လို့ရတဲ့ အပေါ့စားလက်နက်တွေနဲ့ တုန့်ပြန်ရမယ်။

မြို့ပြပြောက်ကျားမှာ အမြန်တိုက်၊ အမြန်ဆုတ်ဖို့ကလွဲပြီး တခြားတာဝန်မရှိဘူး။ ငါတို့က လက်နက်ကြီးတွေနဲ့ သူ့အတွက် ခဲယမ်းအလေးကြီးတွေကို သုံးရင် ငါတို့အတွက် အရေးကြီးတဲ့ လှုပ်ရှားနိုင်စွမ်းကို ဆုံးရှုံးပြီး ဆိုးဆိုးရွားရွားရှုံးဖို့ လမ်းဖွင့်ပေးထားသလို ဖြစ်လိမ့်မယ်။

ရန်သူဘက်က မြင်းစီးရဲတွေနဲ့ တိုက်ခိုက်လာတဲ့အခါ စက်တပ်ယာဉ်တွေ သုံးနေသရွေ့ ငါတို့ဘက်က အရေးသာတယ်။ ကားတွေက မြင်းထက်ပိုမြန်တယ်။ ကားထဲကနေပြီးလည်း စက်သေနတ်၊ ခြောက်လုံးပြူး ဒါမှမဟုတ် မိုလိုတော့ ဓာတ်ဆီဗုံးနဲ့ လက်ပစ်ဗုံးတွေသုံးပြီး မြင်းစီးရဲတွေကို ပစ်မှတ်ထား တိုက်ခိုက်လို့ရတယ်။

နောက်တစ်ခုကတော့ ခြေလျင်သွားနေတဲ့ မြို့ပြပြောက်ကျားအနေနဲ့ မြင်းစီးရဲတွေကို ပစ်မှတ်ထားဖို့ မခက်ဘူး။ ဒါ့အပြင် လမ်းပေါ်က ကြိုးတန်းတွေ၊ ဂေါ်လီလူးတွေနဲ့ ဖော့အဆိုတွေက ရဲရော မြင်းပါ

ချော်ကျဖို့ နည်းလမ်းကောင်းတွေပဲ။ မြင်းစီးရဲအတွက် အကြီးဆုံးအားနည်းချက်က မြင်းနဲ့လူဆိုပြီး ပစ်မှတ်ကောင်းနှစ်ခုတောင် ဖြစ်သွားအောင် လုပ်ပေးသလို ဖြစ်တာပဲ။

မြင်းစီးရဲထက် ပိုမြန်ပေမယ့် ရဟတ်ယာဉ်ကလည်း လိုက်ဖမ်းရာမှာ ထူးပြီးအသုံးမဝင်ပါဘူး။ မြင်းတွေက မြို့ပြပြောက်ကျားရဲ့ ကားနဲ့ယှဉ်ရင် နှေးလွန်းတယ်ဆိုရင် ရဟတ်ယာဉ်တွေကတော့ မြန်လွန်းနေတယ်။ တစ်နှာရီ ကီလိုမီတာ ၂၀၀ နှုန်းလောက်နဲ့ မောင်းနေတဲ့ရဟတ်ယာဉ်ဟာ လူတွေ လမ်းပေါ်ကယာဉ်တွေကြားထဲ ပျောက်သွားနိုင်တဲ့ ပစ်မှတ်ကို တိုက်ခိုက်ဖို့မလွယ်ကူသလို လမ်းပေါ်မှာ ဆင်းပြီးလည်း မဖမ်းနိုင်ပါဘူး။ ဒီလိုပဲ အရမ်းအနိမ့်ပျံရင်လည်း မြို့ပြပြောက်ကျားတွေရဲ့ ပစ်ခတ်တိုက်ခိုက်မှုနဲ့ ကြုံရနိုင်တယ်။

## သတင်းအချက်အလက်

အာဏာရှင်စနစ်ရန်သူတွေရဲ့ အင်အားက ပြည်သူလူထုကြားထဲမှာ ပိုအားကောင်းလာလေလေ၊ ပိုပျံ့နှံ့လာလေလေ၊ အစိုးရဘက်က မြို့ပြပြောက်ကျားတွေကို ရှာဖွေဖျက်စီးနိုင်ဖို့ အခွင့်အလမ်း နည်းလေလေပဲ။

ဒီလို အာဏာရှင်စနစ်ရဲ့ ရန်သူတွေ အင်အားကောင်းနေတာက ရဲနဲ့အစိုးရတာဝန်ရှိသူတွေရဲ့ လှုပ်ရှားမှုတွေကို သတင်းပေးတာနဲ့ ပြောက်ကျားတွေရဲ့ လှုပ်ရှားမှုတွေကို လျှို့ဝှက်ထားဖို့အတွက် အရေးပါတယ်။ ရန်သူကို သတင်းအချက်အလက်အမှားတွေနဲ့ လမ်းလွဲပစ်နိုင်ရင် သူတို့အတွက် အင်အားပြုန်းတီးသွားအောင် လုပ်လို့ရတယ်။

ဘယ်လိုနည်းနဲ့ပဲဖြစ်ဖြစ် မြို့ပြပြောက်ကျားရနိုင်တဲ့ သတင်းအချက်အလက် အရင်းအမြစ်တွေက ရဲတွေထက် ပိုကောင်းနိုင်ချေရှိတယ်။ ရန်သူတွေကို လူထုက ဝိုင်းပြီး စောင့်ကြည့်ပေးနိုင်တယ်။ ဒါပေမဲ့ ရန်သူတွေအနေနဲ့ကတော့ ဘယ်သူက ပြောက်ကျားတွေကို သတင်းပေးနေလဲ မသိနိုင်ဘူး။ စစ်တပ်နဲ့ ရဲတွေကို သူတို့လုပ်ခဲ့တဲ့ မတရားမှုနဲ့ အကြမ်းဖက်မှုတွေအတွက် လူထုကမုန်းတီးကြတဲ့အတွက် အစိုးရကို ထိခိုက်စေမယ့် သတင်းအချက်အလက်တွေရဖို့ ပိုလွယ်တယ်။

လူထုထောက်ခံမှုရဲ့ အစိတ်အပိုင်းသေးသေးလေးတစ်ခုပဲဖြစ်တဲ့ သတင်းအချက်အလက်က မြို့ပြပြောက်ကျားတွေ လက်ထဲကို ရောက်သွားရင်တော့ ပုံမှန်ထက်ပိုတဲ့ စွမ်းရည်ရှိတယ်။

စနစ်တကျ ဖွဲ့စည်းပုံနဲ့ ထောက်လှမ်းရေးအဖွဲ့ ဖွဲ့ဖို့က ငါတို့အတွက် အခြေခံလိုအပ်ချက် တစ်ခုပဲ။ ရန်သူရဲ့ အစီအစဉ်နဲ့ ရွေ့လျားမှုတွေနဲ့ ပတ်သက်တဲ့ အရေးပါတဲ့အချက်အလက်တွေကို မြို့ပြပြောက်ကျားအနေနဲ့ သိရှိသိဖို့လိုတယ်။ သူတို့ဘယ်မှာလဲ၊ ဘယ်လိုရွေ့လျားသလဲ၊ သူတို့ရဲ့ ဘဏ်ကုန်ရက်အချိတ်အဆက်တွေ၊ သူတို့ရဲ့ ဆက်သွယ်ရေးနည်းလမ်းတွေနဲ့ သူတို့လုပ်ဆောင်နေတဲ့ လျှို့ဝှက်လှုပ်ရှားမှုတွေကို သိဖို့လိုတယ်။ ဒီလိုယုံကြည်ရတဲ့ အချက်အလက်တွေ မြို့ပြပြောက်ကျားလက်ထဲ လက်ဆင့်ကမ်းနိုင်ရင် အာဏာရှင်ကို အထိနာအောင်လုပ်နိုင်တယ်။ အာဏာရှင်တွေဟာ ငါတို့ရဲ့ အထိအခိုက်များတဲ့ တိုက်ခိုက်မှုတွေကို အထောက်အကူပြုတဲ့ သတင်းအချက်အလက်ယုံစိမ်းမှုနဲ့ ရင်ဆိုင်ရတဲ့အခါ သူ့ကိုယ်သူမကာကွယ်နိုင်တော့ဘူး။

ရန်သူက ငါတို့ဘာတွေစီစဉ်နေသလဲဆိုတာကိုလည်း သိချင်တယ်။ အဲဒီတော့မှ ငါတို့ကို တိုက်ခိုက်နိုင်မယ်။ ပြီးတော့အစီစဉ်မအောင်မြင်အောင် တားနိုင်မယ်။ ဒီလိုစဉ်းစားမယ်ဆိုရင်

သစ္စာဖောက်အန္တရာယ်ရှိနေပြီး ရန်သူက သစ္စာဖောက်မွေးပြီး ပြောက်ကျားတပ်ဖွဲ့ထဲကို သူလျှိုတွေနဲ့ ထိုးဖောက်နိုင်တယ်။ ရန်သူရဲ့ ဒီနည်းမျိုးဟာကို ပြောက်ကျားဘက်က တုန်ပြန်နည်းကတော့ သူလျှိုတွေ၊ သစ္စာဖောက်တွေ၊ သတင်းပေးတွေနဲ့ ဒလန်တွေကို လူသိရှင်ကြား ရှုတ်ချပစ်တာပဲ။ ငါတို့ရဲ့ လှုပ်ရှားရုန်းကန်မှုက လူထုကြားမှာ ဖြစ်ပွားနေပြီး လူထုရဲ့ စာနာမှုအပေါ် မှီခိုနေတယ်။ ဒီအချိန်မှာ အစိုးရကတော့ သူတို့ရဲ့ ရက်စက်ကြမ်းကြုတ်မှု၊ အကျင့်ပျက်ခြစားမှုနဲ့ အရည်အချင်းညံ့ဖျင်းမှုတွေကြောင့် နာမည်ပျက်နေတယ်။ အဲဒါတွေကြောင့် သတင်းပေးတွေ၊ သူလျှိုတွေ၊ သစ္စာဖောက်တွေနဲ့ ရဲတွေက မြို့ပြပြောက်ကျားတွေရဲ့ အတိအလင်း ရှုတ်ချခံရတဲ့အခါ ထောက်ခံသူမရှိဘဲ လူထုရဲ့ ရန်သူဖြစ်လာပြီး ကျကျနနကို အပြစ်ပေးခံရတတ်တယ်။

မြို့ပြပြောက်ကျားရဲ့ အခန်းကဏ္ဍကတော့ သူလျှို၊ သတင်းပေး ဘယ်သူလဲဆိုတာသိရင် အဲဒီလူကို ကိုယ်ထိလက်ရောက် သုတ်သင်ရှင်းလင်းပစ်ရမယ်။ ဒါက လူထုကအားပေးတဲ့ နည်းလမ်းအမှန်ဖြစ်ပြီး ရန်သူထိုးဖောက်ဝင်ရောက်ပြီး သူလျှိုလုပ်နိုင်ချေကို လျှော့ချပေးတယ်။

သူလျှိုတွေ သတင်းပေးတွေကို အောင်အောင်မြင်မြင် တိုက်ခိုက်နိုင်ဖို့အတွက်ကတော့ တန်ပြန်သူလျှိုနဲ့ တန်ပြန်ထောက်လှမ်းရေးတွေ ဖွဲ့စည်းဖို့လိုတယ်။ သတင်းအချက်အလက်နဲ့ ပတ်သက်လာရင် ရန်သူလှုပ်ရှားမှုတွေကိုသိရုံ၊ သူလျှိုတွေ ဝင်မလာနိုင်အောင် လုပ်ရုံနဲ့ မလုံလောက်ဘူး။ သတင်းအချက်အလက်ထောက်လှမ်းရေးက ကျယ်ကျယ်ပြန့်ပြန့် ရှိရမယ်။ အသေးအမွှေးအဆုံအရာတွေ အပါအဝင် အရာရာကို စုဆောင်းရမယ်။ သတင်းအချက်အလက်ရဖို့ နည်းစနစ်တစ်ခုရှိတယ်။ မြို့ပြပြောက်ကျားအနေနဲ့ ဒီနည်းစနစ်ကို ကျွမ်းကျင်ရမယ်။ ဒီနည်းစနစ်အတိုင်းလုပ်ရင် သတင်းအချက်အလက်ထောက်လှမ်းရေးကို လူတွေကြားထဲနေနေရင်းပဲ လုပ်လို့ရတယ်။

လူတွေကြားထဲ လှုပ်ရှားသွားလာနေထိုင်တဲ့ မြို့ပြပြောက်ကျားဟာ ပြောနေကြတဲ့ စကားတိုင်းနဲ့ လူတွေကြားက ဆက်ဆံရေးတွေကို ဂရုပြုနေရမယ်။ စိတ်ဝင်စားနေတယ်ဆိုတာကို မပေါ်လွင်အောင် ပါးပါးနပ်နပ် ဆင်ခြင်တုံတရားနဲ့ ထိန်းချုပ်ရမယ်။

လူတွေ အလုပ်လုပ်တဲ့ စာသင်တဲ့ နေထိုင်တဲ့ နေရာတွေမှာ ငွေပေးချေတဲ့အကြောင်း၊ စီးပွားရေးအကြောင်း၊ ကြိုတင်စီစဉ်မှု အမျိုးမျိုးအကြောင်း၊ ကွဲပြားတဲ့ အမြင်တွေ၊ ထင်မြင်ယူဆချက်တွေ၊ လူထုရဲ့ စိတ်အခြေအနေအကြောင်း၊ ခရီးသွားမယ့်အကြောင်း၊ အဆောက်အဦတွေ၊ ရုံးတွေ၊ အခန်းတွေ၊ operation center တွေရဲ့ အတွင်းပိုင်းဖွဲ့စည်းပုံအကြောင်း စသည်ဖြင့် သတင်းအချက်အလက်စုံစုံလင်လင်ကို အလွယ်စုဆောင်းနိုင်တယ်။

စောင့်ကြည့်တာ၊ စုံစမ်းစစ်ဆေးတာ၊ ထောက်လှမ်းတာ၊ မြေပြင်အခြေအနေ စူးစမ်းလေ့လာတာတွေကလည်း သတင်းအချက်အလက်ရင်းမြစ်ကောင်းတွေပဲ။ မြို့ပြပြောက်ကျားဆိုတာ ဘယ်နေရာကိုမှ တော်လှန်ရေးသတ်မရှိဘဲ စိတ်လွတ်လက်လွတ် မသွားရဘူး။ တစ်ခုခုဖြစ်ခဲ့ရင်ဆိုပြီး နိုးကြားနေရမယ်။ မျက်စိနဲ့နားကိုဖွင့်၊ အာရုံတွေကို စွင့်ထားပြီး အခုဖြစ်ဖြစ် နောက်ဖြစ်ဖြစ် ပြောက်ကျားလှုပ်ရှားမှုအတွက် လိုအပ်လာနိုင်မယ့် အရာအားလုံးကို စွဲမြဲနေအောင် မှတ်သားထားရမယ်။

လူထုဆက်သွယ်ရေးမီဒီယာတွေကို ဂရုတစိုက်ဖတ်တာ၊ စုဆောင်းထားတဲ့အချက်အလက်တွေကို လေ့လာတာ၊ သတင်းနဲ့ တခြားသိသင့်တဲ့ဟာတွေကို ထုတ်လွှင့်တာ၊ သတင်းအချက်အလက်ရယူတာနဲ့ ဖြန့်ဝေတာတွေကို အစဉ်တစိုက်လုပ်တာ၊ ဒါတွေက မြို့ပြပြောက်ကျားကို အဆုံးအဖြတ်အားသာချက်ပေးနိုင်တဲ့ ရှုပ်ထွေးပွေလိတဲ့ သတင်းအချက်အလက်ဆိုတဲ့ပြဿနာထဲမှာ အကျိုးဝင်တယ်။

## ပြတ်ပြတ်သားသား လုပ်ကိုင်နိုင်စွမ်း

မြို့ပြပြောက်ကျားအတွက် အလစ်အငိုက်ဖမ်းတတ်ဖို့၊ လျင်မြန်ဖို့၊ မြေပြင်အနေအထားကျွမ်းကျင်ဖို့နှင့် သတင်းအချက်အလက်တွေ့သိရုံနှင့် မလုံလောက်ဘူး။ သူဟာ ဘယ်အခြေအနေကိုမဆို ထိန်းချုပ်နိုင်ပြီး ပြတ်ပြတ်သားသား လုပ်နိုင်စွမ်းကို ပြနိုင်ရမယ်။ မဟုတ်ရင် တခြားအားသာချက်တွေရှိနေပေမယ့် အလကားပဲ ဖြစ်သွားမယ်။

မြို့ပြပြောက်ကျားက ဘယ်လောက်ကောင်းကောင်း ကြိုတင်ပြင်ဆင်ထားပါစေ မပြတ်မသား၊ မသေမချာဖြစ်နေရင် ဘယ်လိုလုပ်ရှားမှုမှ လုပ်ဆောင်နိုင်မှာ မဟုတ်ဘူး။ အစကောင်းခဲ့ရင်တောင် လှုပ်ရှားနေတုန်းတန်းလန်းမှာ မပြတ်မသားနဲ့ အခြေအနေကို ထိန်းချုပ်နိုင်ရင် အဆုံးသတ်မှာ ရှုံးသွားနိုင်တယ်။ ဒီလို အခြေအနေထိန်းချုပ်နိုင်စွမ်းနဲ့ ပြတ်ပြတ်သားသား လုပ်ကိုင်နိုင်စွမ်းမရှိရင် တွန့်ဆုတ်ပြီး ကြောက်ရွံ့လာတတ်တယ်။ ရန်သူက ဒီအားနည်းချက်ကို အခွင့်ကောင်းယူပြီး ငါတို့ကို ချေမှုန်းနိုင်တယ်။

ရှုပ်ရှုပ်ထွေးထွေးဖြစ်ဖြစ် ရှင်းရှင်းလင်းလင်းဖြစ်ဖြစ်၊ လွယ်လွယ်ကူကူဖြစ်ဖြစ် ခက်ခက်ခဲခဲဖြစ်ဖြစ်၊ စစ်ဆင်ရေးတွေ အောင်မြင်မှုအတွက် လျှို့ဝှက်ချက်ကတော့ ဆုံးဖြတ်ချက်ခိုင်မာပြတ်သားတဲ့သူတွေကို အားထားတာပဲ။ ပြောရရင်တော့ လွယ်ကူရှင်းလင်းတဲ့ စစ်ဆင်ရေးဆိုတာ မရှိဘူး။ စစ်ဆင်ရေးအားလုံးကို အခက်ခဲဆုံးလို့ပဲ သဘောထားပြီး ဂရုတစိုက်လုပ်ရမယ်။ လူရွေးချယ်တာကစပြီး အခြေအနေတိုင်းမှာ ခေါင်းဆောင်နိုင်စွမ်းနဲ့ ဆုံးဖြတ်ချက်ချနိုင်စွမ်းရှိသူတွေကို အားထားရမယ်။

ပြင်ဆင်နေချိန်မှာ ဘယ်လိုပြုမူကြသလဲဆိုတာကိုကြည့်ပြီး လှုပ်ရှားမှုတစ်ခု အောင်မြင်မလား ရှုံးနိမ့်မလားဆိုတာကို ကြိုတင်ခန့်မှန်းနိုင်တယ်။ နောက်ကျကျန်ရစ်သူတွေ၊ သတ်မှတ်ထားတဲ့အဆက်အသွယ်လုပ်ဖို့ ပျက်ကွက်သူတွေ၊ အလွယ်တကူ ဝေဝါးသွားတတ်သူတွေ၊ မေ့လျော့တတ်သူတွေ၊ အခြေခံအလုပ်တာဝန်တွေကိုတောင် မပြီးသူတွေဟာ ဆုံးဖြတ်ချက်မပြတ်သားသူတွေ ဖြစ်နိုင်ပြီး၊ လှုပ်ရှားမှုအတွက် အန္တရာယ်ဖြစ်စေနိုင်တယ်။ သူတို့ကို ဖယ်ထားနိုင်ရင် ပိုကောင်းတယ်။

ပြတ်ပြတ်သားသားလုပ်ကိုင်နိုင်စွမ်းဆိုတာက ကြိုတင်ပြင်ဆင်ထားတဲ့ အစီအမံကို စိတ်ပိုင်းဖြတ်ပြီး ရဲရဲဝံ့ဝံ့ ခိုင်ခိုင်မာမာ လက်တွေ့လုပ်ကိုင်နိုင်တာပဲ။ တွန့်ဆုတ်သူတစ်ယောက်ပါရင်ကိုပဲ အကုန်လုံး ဆုံးရှုံးသွားနိုင်တယ်။

## မြို့ပြပြောက်ကျား လှုပ်ရှားမှုရဲ့ ရည်မှန်းချက်တွေ

နည်းဗျူဟာတွေ တီထွင်ကြံဆ အတည်ပြုပြီးတဲ့အခါ မြို့ပြပြောက်ကျားဟာ တိုက်ခိုက်ရေးအတွက် လေ့ကျင့်ပြင်ဆင်ရတယ်။ ဘရာဇီးမြို့ပြပြောက်ကျားမှာတော့ ဒီလိုရည်မှန်းချက်တွေ ရှိတယ်။

၁။ ဘရာဇီးအစိုးရနဲ့ မြောက်အမေရိကရဲ့ လှမ်းမိုးမှုခံထားရတဲ့ တြိဂံဒေသကို ခြိမ်းခြောက်ဖို့။ ဒီတြိဂံဒေသရဲ့ အစွန်းတွေက ရီယို၊ စောပေါလ်နဲ့ ဘယ်လိုရီဇွန်မြို့တွေ ဖြစ်ပြီး တြိဂံဒေသရဲ့ အောက်ခြေက ရီယို-စောပေါလ် ဖြစ်တယ်။ ဒီနယ်မြေထဲမှာ နိုင်ငံရဲ့ အဆုံးအဖြတ်အင်အားကို ထိန်းချုပ်ထားတဲ့ စက်မှု၊ စီးပွားရေး၊ ဘဏ္ဍာရေး၊ နိုင်ငံရေး၊ ယဉ်ကျေးမှု နဲ့ စစ်ရေးအဆောက်အအုံတွေ ရှိတယ်။

၂။ အာဏာရှင်စနစ်ရဲ့ နယ်မြေ ပြည်သူ့စစ်နဲ့ လုံခြုံရေးစနစ်တွေကို အားနည်းအောင်လုပ်ဖို့။ ငါတို့က စတင်တိုက်ခိုက်ပြီး၊ "ဂေါ်ရီလာ" တွေက ခုခံနေရမယ်။ အစိုးရကိုသာ ခံစစ်အခြေအနေရောက်အောင်လုပ်နိုင်ရင် အစိုးရတပ်ဖွဲ့တွေကို တစ်နိုင်ငံလုံး ထိန်းသိမ်းဖို့လိုအပ်တဲ့ အဆောက်အအုံတစ်ခုလုံး ကာကွယ်ရေးအတွက် မလွှပ်မရှားဘဲ ထားရတော့မယ်။ မဟာဗျူဟာကျတဲ့ ဗဟိုချက်တွေကို ဘယ်နေရာ၊ ဘယ်အချိန်မှာ ဘယ်လိုတိုက်ခိုက်လာမလဲဆိုတာ တစ်ချိန်လုံးကြောက်နေရမယ်။

၃။ အရွယ်အစားသေးငယ်၊ ကိုယ့်ခြေထောက်ပေါ်ကိုယ်ရပ်နိုင်ပြီး အမှီအခိုကင်းကင်းလှုပ်ရှားတဲ့ လက်နက်ကိုင်အုပ်စုလေးတွေ အများကြီးနဲ့ နယ်မြေတိုင်းကို တိုက်ခိုက်ဖို့။ ဒီလိုတိုက်ခိုက်လိုက်ရင် အစိုးရတပ်ဖွဲ့တွေအတွက် နိုင်ငံအနှံ့မှာလှုပ်ရှားနေပြီး တင်းတင်းကြပ်ကြပ်ဖွဲ့စည်းထားတဲ့ အဖွဲ့အစည်းတစ်ခုတည်းကို အင်အားစုပြီး တိုက်ရမယ့်အစား အစုစုပြန်နေတဲ့ အဖွဲ့အစည်းနောက်ကိုလိုက်ရင်း အင်အားကိုခွဲလိုက်ရလိမ့်မယ်။

၄။ သူပုန်တွေအားလုံး ငါတို့အတိုင်းလိုက်ပြီး မြို့ပြပြောက်ကျား နည်းစနစ်တွေနဲ့ တိုက်လာအောင် ငါတို့ရဲ့ တိုက်ခိုက်ဖို့ အသင့်ရှိနေတာ ဆုံးဖြတ်ချက်ခိုင်မာတာ ၊ မယိမ်းယိုင်တာ၊ စိတ်ပိုင်းဖြတ်မှုရှိတာ နဲ့ စစ်အာဏာရှင်ကို တိုက်ခိုက်ရာမှာ ဇွဲရှိတာကို သက်သေပြဖို့။ အဲဒီအချိန်မှာ ပြဿနာပေါင်းစုံနဲ့ အစိုးရကတော့ ပြောက်ကျားတိုက်ခိုက်မှုတွေကို မြို့ထဲမှာ ရပ်တန့်အောင် မလုပ်နိုင်တဲ့အခါ အချိန်ကုန်လှုပ်ရှားတွေဖြစ်ပြီး နောက်ဆုံးမှာ ဖိနှိပ်ရေးတပ်ဖွဲ့တွေကို ဘဏ်တွေ၊ စက်ရုံတွေ၊ လက်နက်တိုက်တွေ၊ စစ်တန်းလျားတွေ၊ ထောင်တွေ၊ အစိုးရရုံးတွေ၊ ရေဒီယိုနဲ့ ရုပ်သံလွှင့်ဌာနတွေ၊ မြောက်အမေရိကပိုင် လုပ်ငန်းတွေ၊ ဓာတ်ငွေ့သိုလှောင်ကန်တွေ၊ ရေနံချက်စက်ရုံတွေ၊ သဘောတွေ၊ လေယာဉ်တွေ၊ ဆိပ်ကမ်းတွေ၊ လေဆိပ်တွေ၊ ဆေးရုံတွေ၊ ကျန်းမာရေးဌာနတွေ၊ သွေးလွှာဘဏ်တွေ၊ ကုန်သိုလှောင်ရုံတွေ၊ ကားဂိုထောင်တွေ၊ သံရုံးတွေ၊ ဝန်ကြီးတွေ ဗိုလ်ချုပ်ကြီးတွေလို အဆင့်မြင့်အစိုးရအရာရှိနေအိမ်တွေ၊ ရဲစခန်းတွေနဲ့ အစိုးရအဖွဲ့အစည်းစတာတွေကို ကာကွယ်ဖို့ ခေါ်ယူထားရတဲ့ အခြေစိုက်သွားလိမ့်မယ်။

၅။ မြို့ပြပြောက်ကျား လှုပ်ရှားမှုတွေကို အရှိန်မြှင့်ပြီး အတောမသတ်နိုင်တဲ့ စီးနင်းတိုက်ခိုက်မှုတွေလုပ်ဖို့။ အဲဒီလိုသာဖြစ်လာရင် အစိုးရအနေနဲ့ မြို့ကိုဆုံးရှုံးသွားနိုင်ပြီး ကမ်းခြေဘက်မှာရော နိုင်ငံအတွင်းပိုင်းမှာပါ သူပုန်တွေအားကောင်းလာနိုင်တဲ့ စွန့်စားမှုမျိုးမလုပ်ဘဲ တောခိုပြောက်ကျားတွေကို မြို့ကခွာပြီး လိုက်တိုက်ဖို့ မဖြစ်နိုင်တော့ဘူး။

၆။ ရဲနဲ့ စစ်တပ်က ခေါင်းဆောင်တွေရော နောက်လိုက်တွေကိုပါ စစ်တန်းလျားမှာ အေးအေးဆေးဆေး သက်သက်သာသာ မနားနေရအောင် တွန်းအားပေးဖို့။ တိုက်ခိုက်မှုတွေ ဖြစ်လာမလားဆိုပြီး မှန်းဆရင်း၊ အစအနမကျန်ဘဲ ပျောက်သွားတဲ့ ခြေရာလက်ရာတွေကို လိုက်ရှာရင်း ကြောက်ရွံ့ပြီး စိုးရိမ်ပူပန်နေရတဲ့ အခြေအနေဖြစ်အောင် လုပ်ရမယ်။

၇။ အစိုးရနဲ့ ရင်ဆိုင်တိုက်ပွဲ၊ အဆုံးအဖြတ်တိုက်ပွဲတွေကို ရှောင်ဖို့။ တိုတောင်း၊ မြန်ဆန်ပြီး ရလဒ်အမြန်ရနိုင်တဲ့ တိုက်ခိုက်မှုတွေကိုပဲ လုပ်ရမယ်။

၈။ မြို့ပြပြောက်ကျားအတွက် ရွှေ့လျားမှုနဲ့ တိုက်ခိုက်မှုတွေမှာ အတတ်နိုင်ဆုံး လွတ်လွတ်လပ်လပ်ရှိနေဖို့။ လက်နက်ကိုင်လှုပ်ရှားမှုကို စွန့်လွှတ်စရာ မလိုရဘူး။ တောခိုပြောက်ကျားစစ် ဖြစ်ပေါ်လာဖို့ ကူညီရမယ်။ တစ်နိုင်ငံလုံး လွတ်မြောက်ရေးအတွက် တော်လှန်ရေးတပ် တည်ဆောက်ဖို့ ထောက်ပံ့ပေးရမယ်။

## မြို့ပြပြောက်ကျားရဲ့ လုပ်ငန်းတာဝန်အမျိုးမျိုးနဲ့ သဘောသဘာဝ

ရှေ့မှာ ပြောခဲ့တဲ့ ရည်မှန်းချက်တွေကို အောင်မြင်အောင် လုပ်နိုင်ဖို့အတွက်ဆိုရင် မြို့ပြပြောက်ကျားဟာ သဘောသဘာဝအရ အင်မတန်စုံလင်ကွဲပြားတဲ့ လုပ်ငန်းတာဝန်တွေကိုလိုက်လုပ်ဖို့ နည်းမျိုးဟာအရ လိုအပ်တယ်။ မြို့ပြပြောက်ကျားအနေနဲ့ လုပ်ငန်းတာဝန်တွေကို စိတ်ကြိုက်ရွေးလို့မရဘူး။ တချို့လှုပ်ရှားမှုတွေက လွယ်မယ်။ တချို့တွေကတော့ ခက်မယ်။ အတွေ့အကြုံမရှိတဲ့ပြောက်ကျားအတွက် လှုပ်ရှားမှုနဲ့ စစ်ဆင်ရေးတွေကို လွယ်ရာကနေခက်ရာကို တဖြည်းဖြည်း မိတ်ဆက်သင်ကြားသွားရမယ်။ အပြည့်အဝအတွေ့အကြုံရှိမလာခင် တာဝန်အသေးလေးတွေက စရမယ်။

မြို့ပြပြောက်ကျားဟာ ဘာမှစမလုပ်ခင်မှာ ဒီလုပ်ငန်းတာဝန်ကို လုပ်ဆောင်ဖို့ လက်ထဲမှာရှိနေတဲ့ နည်းလမ်းနဲ့ လူအင်အားကို စဉ်းစားရမယ်။ နည်းစနစ်ပိုင်းဆိုင်ရာပြင်ဆင်မှုတွေ လိုအပ်တဲ့ လှုပ်ရှားမှုနဲ့ စစ်ဆင်ရေးတွေကို နည်းစနစ်ပိုင်းဆိုင်ရာ ကျွမ်းကျင်မှုမရှိတဲ့သူက လုပ်ဖို့မဖြစ်နိုင်ဘူး။ ဒီလို ကြိုတင်ကာကွယ်မှုတွေလုပ်ပြီးရင် မြို့ပြပြောက်ကျား လုပ်နိုင်တဲ့ လုပ်ငန်းတာဝန်တွေကတော့ ဒါတွေပဲ ဖြစ်တယ်။

- ၁။ ဝင်ရောက်တိုက်ခိုက်ခြင်း
- ၂။ စီးနင်းတိုက်ခိုက်ခြင်းနဲ့ ထိုးဖောက်တိုက်ခိုက်ခြင်း
- ၃။ နေရာယူသိမ်းပိုက်ခြင်း
- ၄။ ခြံခိုတိုက်ခိုက်ခြင်း
- ၅။ လမ်းပေါ်တက်နည်းမျိုးဟာ
- ၆။ သပိတ်နဲ့ အလုပ်ရပ်ခြင်း
- ၇။ တပ်ပြေးခြင်း၊ လက်နက်ခဲယမ်း လွှဲပြောင်းခြင်းနဲ့ သိမ်းယူခြင်း
- ၈။ အကျဉ်းသားတွေ လွတ်မြောက်ရေး
- ၉။ ကွပ်မျက်ခြင်း
- ၁၀။ ပြန်ပေးဆွဲခြင်း
- ၁၁။ အဖျက်အမှောင်လုပ်ခြင်း
- ၁၂။ အကြမ်းဖက်တိုက်ခိုက်ခြင်း
- ၁၃။ လက်နက်ကိုင်ဝါဒဖြန့်ခြင်း
- ၁၄။ စိတ်ဓာတ်စစ်ဆင်ရေး

## ဝင်ရောက်တိုက်ခိုက်ခြင်း (Assaults)

ဝင်ရောက်တိုက်ခိုက်ခြင်းဆိုတာ ရန်ပုံငွေတွေ သိမ်းယူဖို့၊ အကျဉ်းသားတွေ လွတ်မြောက်ဖို့၊ ဖောက်ခွဲရေးပစ္စည်း၊ စက်သေနတ်နဲ့ တခြားလက်နက်ခဲယမ်းတွေ ရယူဖို့လုပ်တဲ့ လက်နက်ကိုင်တိုက်ခိုက်မှုတွေပဲ။ ဝင်ရောက်တိုက်ခိုက်တာတွေက နေခင်းကြောင်တောင်မှာရော ညမှာပါ ဖြစ်နိုင်တယ်။ နေခင်းဘက်တိုက်ခိုက်မှုတွေကို ဥပမာ ဘဏ်တွေရဲ့ ငွေကြေးသယ်ယူပို့ဆောင်တာလိုမျိုး တခြားအချိန်မှာ မလုပ်နိုင်တဲ့ ရည်မှန်းချက်တွေအတွက်ပဲ လုပ်သင့်တယ်။ ညဘက်တိုက်ခိုက်မှုတွေကတော့ အများအားဖြင့် ပြောက်ကျားတွေအတွက် အရေးသာတယ်။ ဖြစ်နိုင်ရင်

အလစ်အငိုက်တိုက်ခိုက်ဖို့ အခွင့်အလမ်းကောင်းပြီး၊ ထွက်ပြေးရလွယ်၊ ပါဝင်သူတွေကိုဖုံးရလွယ်တဲ့ ညအချိန်မှာပဲ တိုက်ခိုက်မှုအားလုံးကို လုပ်ဖို့ ကောင်းတယ်။

ဝင်ရောက်တိုက်ခိုက်ဖို့အတွက် ပျော့ကွက်အများဆုံး ပစ်မှတ်တွေကတော့ ဒီဟာတွေပဲ။

၁။ ငွေချေးလုပ်ငန်းတွေ

၂။ လက်နက်နဲ့ ဖောက်ခွဲရေးပစ္စည်းစက်ရုံတွေအပါအဝင် စီးပွားရေးနဲ့ စက်မှုလုပ်ငန်းတွေ

၃။ စစ်အခြေစိုက်စခန်းတွေ

၄။ ရဲသီးသန့်ဆိုင်နဲ့ ရဲစခန်းတွေ

၅။ အချုပ်ထောင်တွေ

၆။ အစိုးရပိုင်ပစ္စည်းတွေ

၇။ လူထုဆက်သွယ်ရေးမီဒီယာတွေ

၈။ မြောက်အမေရိကပိုင် စီးပွားရေးလုပ်ငန်းနဲ့ ပိုင်ဆိုင်မှုတွေ

၉။ စစ်ကား၊ ရဲကား အပါအဝင် အစိုးရပိုင်ယာဉ်တွေ၊ ထရပ်ကားတွေ၊ သံချပ်ကာကားတွေ၊

ငွေသယ်ယာဉ်တွေ၊ ရထားတွေ၊ သင်္ဘောတွေ နဲ့ လေယာဉ်တွေ

စီးပွားရေးလုပ်ငန်းတွေအပေါ် တိုက်ခိုက်တာတွေအတွက် အခြေအနေတိုင်းမှာ အဆောက်အဦတွေက ပစ်မှတ်အသေတွေပဲ ဖြစ်တာကြောင့် သုံးနေကျနည်းဗျူဟာတွေပဲ သုံးမယ်။ အဆောက်အဦတွေကို တိုက်ခိုက်တဲ့ ပြောက်ကျားစစ်ဆင်ရေးတွေဟာ ဘာလဲ၊ စီးပွားရေးလုပ်ငန်း၊ စက်ရုံ၊ စစ်အခြေစိုက်စခန်း၊ ရဲနဲ့စစ်သားအတွက်သီးသန့်ဆိုင်၊ အကျဉ်းထောင်၊ အသံလွှင့်ဌာန၊ နိုင်ငံခြားကုမ္ပဏီတွေရဲ့ ကုန်လှောင်ရုံ စသည်ဖြင့် တိုက်ခိုက်ရမယ့် အဆောက်အဦအမျိုးအစားပေါ်မူတည်ပြီး ကွဲပြားတဲ့အလျောက် စီစဉ်ရတယ်။

ငွေသယ်ယာဉ်၊ သံချပ်ကာကား၊ ရထား၊ သင်္ဘော၊ လေယာဉ်တွေလို ယာဉ်တွေကို တိုက်ခိုက်တာကတော့ လှုပ်ရှားနေတဲ့ ပစ်မှတ်တွေဖြစ်တဲ့အတွက် သဘောသဘာဝမတူဘူး။ ယာဉ်ကို ရပ်ထားလား၊ သွားနေလားဆိုတဲ့ အခြေအနေပေါ်မူတည်ပြီး စစ်ဆင်ရေးရဲ့ သဘောသဘာဝက ကွဲပြားတယ်။ စစ်ကားတွေအပါအဝင် သံချပ်ကာကားတွေဆိုရင် မိုင်းနဲ့တိုက်လို့ရတယ်။ လမ်းပိတ်တာ၊ ထောင်ခြောက်ဆင်တာ၊ လှည့်ကွက်တွေသုံးတာ၊ တခြားယာဉ်တွေနဲ့ ဖြတ်တားတာ၊ မိုလိုတွေနဲ့ ပစ်တာ၊ လက်နက်ကြီးတွေနဲ့ ပစ်တာတွေက ယာဉ်တွေကို တိုက်ခိုက်ဖို့ နည်းလမ်းကောင်းတွေ ဖြစ်တယ်။ ယာဉ်ကြီးတွေ၊ ရပ်ထားတဲ့ လေယာဉ်တွေ၊ ကျောက်ချထားတဲ့သင်္ဘောတွေကို ဝင်သိမ်းပြီး ဝန်ထမ်းနဲ့ အစောင့်တွေကို ထိန်းချုပ်နိုင်တယ်။ ပျံနေတဲ့လေယာဉ်ကိုတော့ ပြောက်ကျားလှုပ်ရှားမှု ဒါမှမဟုတ် တစ်ဦးတစ်ယောက်တည်းနဲ့ ပြန်ပေးဆွဲလို့ရတယ်။ သွားနေတဲ့ သင်္ဘောနဲ့ ရထားတွေကိုတော့ လက်နက်ခဲယမ်းတွေရဖို့၊ ရန်သူတပ်ဖွဲ့ရွှေ့ပြောင်းတာတွေကိုတားဖို့ ပြောက်ကျားစစ်ဆင်ရေးနဲ့ တိုက်ခိုက်နိုင်တယ်။

ရေပန်းစားတဲ့လုပ်ငန်းတာဝန်တစ်ခုဖြစ်တဲ့ ဘဏ်တွေကိုတိုက်ခိုက်ခြင်း

လူကြိုက်အများဆုံး လုပ်ငန်းတာဝန်တစ်ခုကတော့ ဘဏ်ကိုတိုက်ခိုက်တာပဲ။ ဘရာဇီးက မြို့ပြပြောက်ကျားတွေက ဘဏ်ကိုစနစ်တကျတိုက်ခိုက်တာနဲ့ ပြောက်ကျားစစ်ဆင်ရေးကို အစပြုကြတယ်။ ဒီနေ့မှာတော့ ဒီလိုတိုက်ခိုက်မှုမျိုးကို ကျယ်ကျယ်ပြန့်ပြန့်သုံးနေပြီး မြို့ပြပြောက်ကျားစစ်အတွက် နည်းဗျူဟာလေ့ကျင့်ရာမှာ အကြံစစ်ဆေးမှုလို ဖြစ်နေပြီ။

ဘဏ်ကိုဝင်တိုက်တဲ့ နည်းဗျူဟာတွေမှာ ပြေးပေါက်သေချာဖို့၊ ငွေသေချာပေါက်ရဖို့နဲ့ ပါတဲ့သူတွေကို လူမသိဖို့ အရေးကြီးတဲ့ တီထွင်ဆန်းသစ်မှုတွေ လုပ်လာကြတယ်။ ဒီထဲက တီထွင်ဆန်းသစ်မှုတချို့ကို



ပြောရရင် နောက်ကမလိုက်နိုင်အောင် ကားတာယာတွေ ပစ်ခွဲခဲ့တာ၊ ဘဏ်အိမ်သာထဲမှာ လူတွေကိုပိတ်ပစ်ခဲ့တာ၊ လူတွေကို ကြမ်းပြင်ပေါ်ထိုင်ခိုင်းထားတာ၊ ဘဏ်အစောင့်တွေကို မလှုပ်ရှားနိုင်အောင်လုပ်ပြီး လက်နက်တွေ ယူသွားတာ၊ တစ်ယောက်ယောက်ကို မီးခံသေတ္တာ အတင်းဖွင့်ခိုင်းတာနဲ့ ရုပ်ဖျက်နည်းတွေသုံးတာတွေ ဖြစ်တယ်။

ဝင်ရောက်တိုက်ခိုက်မှုက နိုင်ငံရေးသဘောဆောင်ပြီး မြို့ပြပြောက်ကျားနည်းစနစ်တွေနဲ့ ဆောင်ရွက်တဲ့အခါ အရေးပေါ်အချက်ပေးစနစ်တပ်ဆင်တာ၊ အစောင့်တွေနဲ့ အီလက်ထရောနစ်ရှာဖွေရေးကိရိယာတွေသုံးတာတွေက အကျိုးမရှိနိုင်ဘူး။ မြို့ပြပြောက်ကျားဟာ ရန်သူတွေရဲ့ နည်းပျူဟာအပြောင်းအလဲကို ရင်ဆိုင်ဖို့ နည်းလမ်းအသစ်တွေသုံးရမယ်။ နေ့စဉ်နဲ့အမျှ ပစ်ခတ်ကလည်း တိုးလာမယ်။ ပိုမိုပြီးလည်း အတွေ့အကြုံရင့်ကျက်ပြီး ယုံကြည်မှုရှိလာမယ်။ ပြောက်ကျားအရေအတွက်ကလည်း များလာမယ်။ ဒါတွေအားလုံးက အသေးစိတ်ပြင်ဆင်ထားတဲ့ စစ်ဆင်ရေးတွေ အောင်မြင်ဖို့ အာမခံချက်ပေးတယ်။

ဘဏ်ကိုတိုက်ခိုက်တာက ထုံးစံအတိုင်းသိမ်းယူမှုတစ်ခုပဲ။ ဒါပေမဲ့ တခြားလက်နက်ကိုင် သိမ်းယူမှုတွေလိုပဲ ပြောက်ကျားအတွက် အပြိုင်အဆိုင်နှစ်ခုက အဟန့်အတားဖြစ်စေတယ်။

၁။ ဓားပြတွေနဲ့ပြိုင်ဆိုင်ရတာ

၂။ လက်ယာသိမ်း တန်ပြန်တော်လှန်ရေးသမားတွေနဲ့ ယှဉ်ပြိုင်ရတာ

ဒီအပြိုင်အဆိုင်တွေက ရှုပ်ထွေးမှုတွေဖြစ်စေပြီး လူတွေကို ဝေဝါးသွားစေနိုင်တယ်။

မြို့ပြပြောက်ကျားအနေနဲ့ ဒါကိုကာကွယ်ဖို့ နည်းလမ်းနှစ်ခုကို သုံးရမယ်။

၁။ မလိုအပ်ဘဲ အကြမ်းဖက်တာနဲ့ ပြည်သူလူထုတွေပိုင်တဲ့ ပစ္စည်းဥစ္စာတွေကို သိမ်းယူတာလိုမျိုး ဓားပြဆန်ဆန်လုပ်ရပ်တွေကို ရှောင်ရမယ်။

၂။ တိုက်ခိုက်မှုကို လုပ်နေတုန်းမှာရော၊ လုပ်ပြီးသွားတဲ့အခါမှ အချက်အလက်တွေ လက်ကမ်းစာစောင်တွေ ဖြန့်ချိပြီးရော ဝါဒဖြန့်ချိရေးလုပ်ရမယ်။ အစိုးရနဲ့ အုပ်ချုပ်ရေးအပိုင်းရဲ့ ပစ္စည်းဥစ္စာတွေကိုပဲ သိမ်းပိုက်တဲ့ မြို့ပြပြောက်ကျားရဲ့ ရည်မှန်းချက်နဲ့ မူဝါဒတွေကို ဖြစ်နိုင်သမျှနည်းတွေနဲ့ ရှင်းပြရမယ်။

## စီးနင်းတိုက်ခိုက်ခြင်းနဲ့ ထိုးဖောက်တိုက်ခိုက်ခြင်း (Raids and Penetrations)

စီးနင်းတိုက်ခိုက်ခြင်းနဲ့ ထိုးဖောက်တိုက်ခိုက်ခြင်းဆိုတာ ရပ်ကွက်ထဲ ဒါမှမဟုတ် မြို့လည်ခေါင်မှာရှိတဲ့ တပ်စုလေးတွေ၊ စစ်တပ်နဲ့ရဲသီးသန့်ဆိုင်တွေနဲ့ ဆေးရုံတွေလိုမျိုး အဆောက်အအုံတွေကို ဒုက္ခပေးဖို့၊ လက်နက်တွေလုဖို့၊ ရန်သူကို ဒဏ်ခတ်ပြီး ကြောက်ရွံ့အောင်လုပ်ဖို့၊ လက်တုန့်ပြန်ဖို့နဲ့ ဒဏ်ရာရထားတဲ့ အကျဉ်းသားတွေ၊ ရဲအစောင့်နဲ့ ဆေးရုံတင်ထားရတဲ့သူတွေကို ကယ်ဖို့ရည်ရွယ်ချက်နဲ့ ရုတ်တရက်တိုက်ခိုက်တာ ဖြစ်တယ်။ ကားဂိုဒေါင်တွေနဲ့ သိုလှောင်ရုံတွေကိုလည်း ယာဉ်တွေဖျက်စီးပစ်ဖို့နဲ့ လုပ်ငန်းအဆောက်အအုံတွေကို (အထူးသဖြင့် မြောက်အမေရိက စီးပွားရေးလုပ်ငန်းပိုင်ပစ္စည်းဖြစ်ရင်) ဖျက်စီးပစ်ဖို့ စီးနင်းထိုးဖောက်တိုက်ခိုက်နိုင်တယ်။ အဝေးပြေးလမ်းမရဲ့ တချို့အစိတ်အပိုင်းတွေနဲ့ နည်းနည်းလှမ်းတဲ့နေရာတွေမှာ စီးနင်းတိုက်ခိုက်တာတွေဖြစ်ရင် ရန်သူတွေကို အင်အားအလုံးအရင်းနဲ့ လာရအောင် လုပ်သလိုဖြစ်တယ်။ ဒါပေမဲ့ ရောက်သွားတဲ့အချိန်မှာတော့ သူတို့ တိုက်စရာဘယ်သူမှ ကျန်မှာမဟုတ်တဲ့အတွက် အင်အားဖြုန်းတီးတာပဲ။ တချို့အိမ်တွေ၊ ရုံးတွေနဲ့ မှတ်တမ်းရုံးတွေကို ဝင်တိုက်တဲ့အခါမှာ

ရည်ရွယ်ချက်က အစိုးရရဲ့ အပေးအယူတွေ၊ အကျင့်ပျက်ခြစားမှုတွေနဲ့ ရာဇဝတ်မကင်းတဲ့ ငွေလွှဲပြောင်းမှုတွေကို ထုတ်ဖော်ရှုတ်ချဖို့၊ လျှို့ဝှက်စာရွက်စာတမ်းတွေကို ရှာဖွေသိမ်းဆည်းဖို့ ဖြစ်တယ်။ စီးနင်းထိုးဖောက်တိုက်ခိုက်မှုတွေက ညဘက်လုပ်နိုင်ရင် အထိရောက်ဆုံးပဲ။

## နေရာယူသိမ်းပိုက်ခြင်း (Occupations)

နေရာယူသိမ်းပိုက်တယ်ဆိုတာက ရန်သူ့အပေါ် ယာယီတိုက်ခိုက်ဖို့အတွက်ဖြစ်ဖြစ်၊ ဝါဒဖြန့်ဖို့အတွက်ဖြစ်ဖြစ်၊ သတ်သတ်မှတ်မှတ် နေရာတစ်ခုကို ဝင်နေရာယူဖို့ တိုက်ခိုက်တာ ဖြစ်တယ်။ စက်ရုံတွေ ကျောင်းတွေကို သပိတ်မှောက်ရင်းဖြစ်ဖြစ် တခြားအချိန်မှာဖြစ်ဖြစ် နေရာယူသိမ်းပိုက်တာက ဆန္ဒပြနည်းတစ်မျိုးဖြစ်သလို ရန်သူကို အာရုံလွှဲလို့လည်း ရတယ်။ အသံလွှင့်ရုံတွေကို ဝင်ရောက်သိမ်းပိုက်တာကတော့ ဝါဒဖြန့်ဖို့အတွက်ပဲ။

နေရာယူသိမ်းပိုက်တာက အင်မတန်ထိရောက်တဲ့ လှုပ်ရှားမှုမျိုး ဖြစ်တယ်။ ဒါပေမဲ့ ကိုယ့်ဘက်ကအင်အားစုတွေ အဆုံးအရှုံးကို ကာကွယ်နိုင်ဖို့ ဖိအားပေးခံရရင် ပြန်ဆုတ်ခွာရနိုင်ချေကို ထည့်စဉ်းစားရမယ်။ နေရာယူသိမ်းပိုက်ဖို့အတွက် အသေးစိတ်ကြိုတင်စီစဉ်ထားပြီး အခွင့်အခါသင့်တာနဲ့ လှုပ်ရှားရမယ်။ နေရာယူသိမ်းပိုက်တာက အချိန်အကန့်အသတ်တော့ အမြဲရှိတယ်။ မြန်မြန်ပြီးအောင် လုပ်နိုင်လေ ပိုကောင်းလေပဲ။

## ခြုံခိုတိုက်ခိုက်ခြင်း (Ambush)

ခြုံခိုတိုက်ခိုက်တယ်ဆိုတာကတော့ ရန်သူက လမ်းပေါ်ပိတ်မိနေတဲ့အချိန်၊ ဒါမှမဟုတ် အိမ်တစ်အိမ်ကို ဝိုင်းရံပိတ်ဆို့နေတဲ့အချိန်မှာ အလစ်အငိုက်ဖမ်းတိုက်ခိုက်တာ ဖြစ်တယ်။ ရန်သူကို တပ်လှန့်မှုအတုလုပ်ပြီး ထောင်ခြောက်ဆင်ထားတဲ့နေရာကို မျှားခေါ်နိုင်တယ်။

ခြုံခိုတိုက်ခိုက်တာရဲ့ အဓိကရည်မှန်းချက်ကတော့ ရန်သူ့လက်နက်တွေ ရယူဖို့နဲ့ ရန်သူကိုသတ်ဖြတ်ဖို့ပဲ။ ခရီးသည်တင်ရထားတွေကို ရပ်တန့်ပြီး ခြုံခိုတိုက်ခိုက်တာတွေက ဝါဒဖြန့်ဖို့အတွက် ဖြစ်တယ်။ စစ်သားတွေတင်လာတဲ့ရထားဆိုရင်တော့ ရန်သူတွေကို ချေမှုန်းပစ်ပြီး သူတို့လက်နက်တွေကို သိမ်းယူရမယ်။ မြို့ပြပြောက်ကျား လက်ဖြောင့်တပ်သားတွေက မညီမညာမြေအနေအထားမှာဖြစ်ဖြစ် အဆောက်အဦနဲ့ ဆောက်လုပ်ဆဲတိုက်ခန်းတွေရဲ့ ခေါင်မိုးပေါ်မှာဖြစ်ဖြစ် အလွယ်တကူပုန်းနေနိုင်တာကြောင့် ခြုံခိုတိုက်ခိုက်ဖို့အတွက် အထူးသင့်တော်တယ်။ ပြတင်းပေါက်တွေနဲ့ မှောင်ရိပ်ထဲကနေ ပစ်မှတ်ကို သေသေချာချာ ချန်ရွယ်တိုက်ခိုက်နိုင်တယ်။

ခြုံခိုတိုက်ခိုက်တာတွေက ရန်သူကို မလုံမခြုံ၊ စိတ်ချောက်ချား၊ ကြောက်ရွံ့နေစေပြီး ရန်သူ့အပေါ် ဆိုးဆိုးရွားရွားအကျိုးသက်ရောက်မှု ရှိတယ်။

## လမ်းပေါ်နည်းဗျူဟာများ (Street Tactics)

လမ်းပေါ်နည်းဗျူဟာတွေဆိုတာက လူထုရဲ့ ပူးပေါင်းပါဝင်မှုကို အသုံးပြုပြီး ရန်သူကို တိုက်ခိုက်တာ ဖြစ်တယ်။

၁၉၆၈ တုန်းကဆိုရင် ဘရာဇီးကျောင်းသားတွေက ကားလမ်းတွေပေါ်မှာ ချီတက်တာနဲ့ မြင်းစီးရဲတွေကို လေးခွဲတွေ ဂေါ်လီတွေနဲ့ ပစ်ခတ်တာလိုမျိုး ပြောင်မြောက်တဲ့လမ်းပေါ်နည်းဗျူဟာတွေကို ရဲတွေနဲ့ ရင်ဆိုင်ဖို့ သုံးခဲ့ကြတယ်။ တခြား လမ်းပေါ်နည်းဗျူဟာတွေကတော့ လမ်းပေါ်မှာ အတားအဆီးတွေ တည်ဆောက်တာ၊ ပလက်ဖောင်းမှာ လမ်းခင်းထားတဲ့အတိုးတွေခွာပြီး ရဲတွေကို ပစ်ပေါက်တာ၊ ပုလင်းတွေ၊ အုတ်ခဲတွေ၊ စာရွက်ဖိအလေးတိုးတွေနဲ့ တခြားပစ်ခတ်လို့ရတာတွေကို ရုံးတွေ၊ တိုက်ခန်းတွေအပေါ်ကနေ ရဲတွေကို လှမ်းပစ်တာ၊ တိုက်တွေ တခြားအဆောက်အအုံတွေကို ထွက်ပြေးဖို့၊ ပုန်းဖို့နဲ့ အလစ်ဖမ်းတိုက်ဖို့ သုံးတာ စတာတွေ ဖြစ်တယ်။ ရန်သူရဲ့ နည်းဗျူဟာကို ဘယ်လိုတုန့်ပြန်ရမလဲဆိုတာသိဖို့လည်း အရေးကြီးတယ်။ ရဲတွေက လှမ်းပစ်တဲ့ပစ္စည်းတွေကိုကာဖို့ သံခမောက်တွေ ဆောင်းလာရင် ငါတို့ဘက်က အုပ်စုနှစ်ခုခွဲပြီး တိုက်ရမယ်။ တစ်အုပ်စုက ရှေ့ကနေပစ်ပြီး နောက်တစ်အုပ်စုကတော့ နောက်ကနေပစ်ပြီး တိုက်ရမယ်။ အချင်းချင်း ပစ်လိုက်တဲ့ပစ္စည်းတွေ ပြန်မထိအောင် တစ်အုပ်စုက တိုက်နေတဲ့အချိန်မှာ နောက်တစ်အုပ်စုက နောက်ဆုတ်ပေးရမယ်။ ဒီလိုပဲ ရဲတွေကွန်ယက်ဖြန့်ပြီးဖမ်းတာကို ဘယ်လိုတုန့်ပြန်ရမလဲသိဖို့ကလည်း အရေးကြီးတယ်။ ရဲတွေက သူတို့လူတွေကို လူအုပ်ထဲလွှတ်ပြီး ဆန့်ပြည့်တစ်ယောက်ယောက်ကို ဖမ်းတဲ့အခါ မြို့ပြပြောက်ကျားတွေက ရဲတွေကို လူအုပ်ကြီးနဲ့ ပြန်ဝိုင်းပြီး လက်နက်ဖြုတ်၊ ရိုက်နှက်ပြီး အဖမ်းခံရသူ ထွက်ပြေးနိုင်အောင် ကူညီရမယ်။

ရဲတွေကွန်ယက်ဖြန့်ဖမ်းဆီးတာက ကျောင်း၊ စက်ရုံ၊ ဆန့်ပြည့်တွေ စုဝေးတဲ့နေရာ၊ ဒါမှမဟုတ် တခြားနေရာတစ်ခုခုမှာ ဖြစ်လာတဲ့အခါ မြို့ပြပြောက်ကျားအနေနဲ့ အလစ်အငိုက် အမဲမခံရဘူး။ ရန်သူရဲ့ ကွန်ယက်အကျိုးသက်ရောက်မှုရှိဖို့အတွက်ဆိုရင် ရန်သူအနေနဲ့ တပ်ဖွဲ့တွေကို ကားနဲ့ ခေါ်လာပြီး ပစ်မှတ်ထားတဲ့ အဆောက်အအုံကို ဝင်ရောက်ဖို့ အရေးကြီးတဲ့ အချက်အချာနေရာတွေမှာ နေရာယူထားရမယ်။ မြို့ပြပြောက်ကျားဘက်က ထွက်ပေါက်တွေ၊ ဝိုင်းထားရင် ဖောက်ထွက်ရမယ့် လမ်းကြောင်းတွေ၊ ရဲတွေနေရာယူထားမယ့် အရေးကြီးအချက်အချာနေရာတွေနဲ့ ရဲလက်ထဲသေချာပေါက်ရောက်သွားနိုင်တဲ့ လမ်းတွေကို ကြိုမသိဘဲ ဘယ်အဆောက်အအုံ ဘယ်နေရာကိုမှ ဝင်ထွက်ခွင့်မပေးရဘူး။ အဲဒီနေရာမှာ တွေ့ဆိုတာ မလုပ်ရဘူး။ ရန်သူတွေကို ပြန်တိုက်ဖို့ တခြားအရေးကြီးအချက်အချာနေရာတွေကိုလည်း ထိန်းထားရမယ်။ ရဲကားတွေလာမယ့်လမ်းကို သော့ချက်နေရာတွေမှာ မိုင်းထောင်ထားရမယ်။ မိုင်းထိရင် ယာဉ်တွေက လေထဲမြောက်ကွန်လိမ့်မယ်။ ရဲတွေကလည်း ထောင်ခြောက်မိသွားပြီး အဆုံးအရှုံးတွေနဲ့ ခြုံခိုတိုက်ခိုက်မှုရဲ့ သားကောင်တွေ ဖြစ်သွားလိမ့်မယ်။ ရဲတွေမသိတဲ့ လမ်းကြောင်းတွေကနေ သူတို့ရဲ့ ကွန်ယက်ကို ဖောက်ထွက်ရမယ်။ ဆုတ်ခွာဖို့အတွက်ကို အသေအချာပြင်ဆင်ထားတာက ရန်သူတွေ လာဝိုင်းဖို့ကြိုးစားတာကို အလဟဿဖြစ်သွားစေဖို့ အကောင်းဆုံးနည်းပဲ။ ထွက်ပြေးဖို့ အစီအမံမရှိဘဲ မြို့ပြပြောက်ကျားအနေနဲ့ အစည်းအဝေးတွေ၊ စုဝေးတာတွေ ဘာဆိုတာမှ မလုပ်ရဘူး။ ဒီလိုသာလုပ်ခဲ့ရင် ရန်သူတွေသေချာပေါက် လာပစ်မယ့် ပိုက်ကွန်ထဲ မိသွားလိမ့်မယ်။

လမ်းပေါ်နည်းဗျူဟာအတွက် ဆန့်ပြတာတွေမှာ ပါဝင်ဖို့ မြို့ပြပြောက်ကျား အမျိုးအစားသစ်တစ်ခု ရှိတယ်။ အဲဒါကို မြို့ပြပြောက်ကျား ဆန့်ပြသူလို့ ခေါ်မယ်။ သူက ရည်ရွယ်ချက်၊ ဦးတည်ချက်ရှိရှိနဲ့ လူအုပ်နဲ့ ပူးပေါင်းပြီး ချီတက်ပွဲတွေမှာ ပါဝင်မယ်။ မြို့ပြပြောက်ကျားဆန့်ပြသူဟာ အစိုးရပိုင်ယာဉ်နဲ့ ရဲကားတွေကို ငွေကြေး၊ လက်နက်ရှိမရှိ မွေနှောက်ရှာဖွေပြီး ပက်လက်လှန်ပစ်၊ မီးရှို့ပစ်ရမယ်။

လက်ဖြောင့်တပ်သားတွေကလည်း လူထုဆန္ဒပြပွဲကြီးတွေအတွက် အသုံးဝင်ပြီး မြို့ပြပြောက်ကျား ဆန္ဒပြသမားနဲ့အတူ အရေးပါတဲ့ အခန်းကဏ္ဍက ပါဝင်နိုင်တယ်။ အချက်အချာနေရာတွေမှာ ပုန်းနေပြီး ရန်သူတွေကို အလွယ်တကူ ထိခိုက်စေနိုင်တဲ့ ပြောင်းချောသေနတ်၊ စက်သေနတ်တွေနဲ့ အောင်အောင်မြင်မြင် တိုက်ခိုက်နိုင်တယ်။

## သပိတ်နဲ့ အလုပ်ရပ်ခြင်း (Strikes and Work Interruptions)

သပိတ်မှောက်တယ်ဆိုတာက အလုပ်ရုံတွေနဲ့ ကျောင်းတွေမှာ အလုပ်နဲ့ သင်ကြားရေးအလုပ်တွေကို ရပ်လိုက်ပြီး ရန်သူကို ထိခိုက်နစ်နာအောင်လုပ်ဖို့ မြို့ပြပြောက်ကျားတွေသုံးတဲ့ လှုပ်ရှားမှုပုံစံတစ်ခုပဲ။ သပိတ်က ခေါင်းပုံဖြတ်၊ ဖိနှိပ်သူတွေ အကြောက်ဆုံးလက်နက်တစ်ခုဖြစ်တာကြောင့် ဒါကို ရင်ဆိုင်ဖို့ အင်အားအလုံးအရင်းနဲ့ ကြမ်းကြမ်းတမ်းတမ်း ကိုင်တွယ်လိမ့်မယ်။ သပိတ်မှောက်သူတွေဟာ ထောင်ထဲရောက်နိုင်၊ အရိုက်ခံရနိုင်တဲ့အပြင် အသတ်ပါခံရနိုင်တယ်။

မြို့ပြပြောက်ကျားက သပိတ်အတွက်ပြင်ဆင်တဲ့အခါ သပိတ်ခေါင်းဆောင်ကို ရှာတွေ့နိုင်တဲ့ ခြေရာလက်ရာမကျန်အောင် ပြင်ဆင်ရမယ်။ အလျှို့ဝှက်ဆုံးနည်းလမ်းတွေသုံးပြီး တိတ်တဆိတ် ဂရုတစိုက်ပြင်ဆင်ပြီး လူနည်းနည်းလေးနဲ့ ဖွဲ့စည်းလှုပ်ရှားရင် သပိတ်တစ်ခုက အောင်မြင်မှု ရနိုင်တယ်။ ရန်သူနဲ့ ရင်ဆိုင်ဖို့အတွက် လက်နက်၊ ခဲယမ်း၊ မိုလိုတော့နဲ့ လက်လှုပ်လက်နက်တွေ အားလုံးကို ကြိုတင်စုဆောင်းထားရမယ်။ ရန်သူကို အတတ်နိုင်ဆုံး အထိအခိုက်များအောင် နှောင့်ယှက်ဖျက်စီးဖို့ အစီအစဉ်တွေကို လေ့လာပြီး လုပ်ထားရမယ်။ သပိတ်နဲ့ သင်ကြားရေးရပ်တန့်ပစ်တာတွေကို အချိန်ခဏပဲဆိုပေမယ့် ရန်သူကို ကြီးကြီးမားမား ထိခိုက်စေတယ်။ သပိတ်တွေ တကယ့်ပြောက်ကျားပုံစံအတိုင်း ဟိုတစ်ခု ဒီတစ်ခု မတူတဲ့နေရာ မတူတဲ့အပိုင်းတွေမှာ ပေါ်နေတာက နေ့စဉ်လူနေမှုဘဝကို အနှောင့်အယှက်ဖြစ်နေအောင် လုပ်နိုင်တယ်။

သပိတ်နဲ့ ရိုးရိုးအလုပ်ရပ်တဲ့နေရာမှာ မြို့ပြပြောက်ကျားဟာ နေရာယူသိမ်းပိုက်တာ၊ ထိုးဖောက်တိုက်ခိုက်တာနဲ့ စီးနင်းတိုက်ခိုက်တာတွေကို အားကိုးအားထားပြုနိုင်တယ်။ အဲဒီလို အခြေအနေမှာဆိုရင် ဓားစာခံတွေထားဖို့၊ ရန်သူဘက်တော်သားတွေနဲ့ အကျဉ်းသားတွေဖမ်းပြီး အဖမ်းခံရတဲ့ သပိတ်မှောက်သူတွေနဲ့ ပြန်လဲဖို့ ရည်မှန်းချက်ထားရမယ်။

တချို့အခြေအနေတွေမှာဆိုရင် သပိတ်တွေ၊ အလုပ်ရပ်တာတွေက ရဲတွေကို ကိုယ်ထိလက်ရောက်တိုက်ခိုက်ဖို့အတွက် ထောင်ခြောက်ဆင်ခြံခိုဖို့ ပြင်ဆင်ထားနိုင်တဲ့ အခွင့်အရေးကြီးပဲ ဖြစ်တယ်။ အခြေခံအကျဆုံးအချက်ကတော့ ဒီလှုပ်ရှားမှုကြောင့် ရန်သူတွေက ရုပ်ပိုင်းဆိုင်ရာနဲ့ စိတ်ပိုင်းဆိုင်ရာ ထိခိုက်မှုတွေအပါအဝင် အဆုံးအရှုံးတွေဖြစ်ပြီး အားနည်းသွားနိုင်တယ် ဆိုတာပဲ။

## တပ်ပြေးခြင်း၊ လက်နက်ခဲယမ်း လွှဲပြောင်းပေးခြင်းနဲ့ သိမ်းယူခြင်း

တပ်ပြေးတာနဲ့ လက်နက်တွေလွှဲပြောင်းပေးတာက စစ်အခြေစိုက်စခန်းတွေ သဘောတရား  
စစ်ဆေးရုံတွေမှာ ဖြစ်နိုင်တဲ့ လှုပ်ရှားမှုတွေ ဖြစ်တယ်။ မြို့ပြပြောက်ကျားစစ်သားနဲ့ အရာရှိတွေက  
အခွင့်အခါသင့်တဲ့အချိန်မှာ အကောင်းဆုံးလက်နက်ခဲယမ်းတွေနဲ့ တပ်ပြေးပြီး ပြောက်ကျားတွေဆီကို  
လက်နက်တွေ လွှဲပေးရမယ်။ ထွက်ပြေးဖို့ အကောင်းဆုံးအချိန်ကတော့ စစ်အခြေစိုက်စခန်းအပြင်မှာ  
ပြောက်ကျားတွေကို လိုက်တိုက်ဖို့ဆိုပြီး ခေါ်ထုတ်ခံရတဲ့ အချိန်ပဲ ဖြစ်တယ်။ "ဂေါ်ရီလာ" တွေရဲ့ အမိန့်ကို  
လိုက်နာမယ့်အစား၊ စစ်ဘက်က မြို့ပြပြောက်ကျားဟာ တော်လှန်ရေးသမားတွေဘက်ကို ပူးပေါင်းပြီး  
ယူလာတဲ့ လက်နက်ခဲယမ်းတွေ၊ မောင်းလာတဲ့ယာဉ်တွေကို လွှဲပေးရမယ်။ ဒီနည်းရဲ့  
အားသာချက်ကတော့ အစိုးရစရိတ်နဲ့ သယ်ပြီးရောက်လာတဲ့အတွက် အင်အားမစိုက်ထုတ်ရဘဲ စစ်တပ်၊  
စစ်ရဲ၊ ပြည်သူ့စစ်နဲ့ ရဲတွေဆီက လက်နက်ခဲယမ်းတွေ ရနိုင်တာပဲ။

စစ်တန်းလျားမှာ နေတဲ့အချိန်မှာလည်း အခွင့်အရေးတွေပေါ်လာနိုင်တဲ့အတွက် စစ်တပ်ထဲက  
မြို့ပြပြောက်ကျားဟာ ဒီအတွက် အမြဲအသင့်ရှိနေရမယ်။ အုပ်ချုပ်သူတွေ  
သတ်လက်လွတ်ဖြစ်နေတဲ့အခါ ဒါမှမဟုတ် ဗျူရိုကရက်ဆန်တာ၊ ဗိုလ်တွေဘက်က  
စည်းကမ်းလျော့ရတာလိုမျိုး တခြားအခြေအနေကောင်းတွေဖြစ်လာတဲ့အခါ စစ်တပ်ထဲက  
မြို့ပြပြောက်ကျားအနေနဲ့ စောင့်မနေတော့ဘဲ ပြောက်ကျားတွေဆီကို သတင်းပို့ပြီး  
ရန်ငြိမ်သမျှလက်နက်တွေနဲ့ ထွက်ပြေးရမယ်။

လက်နက်ခဲယမ်းနဲ့တကွ တပ်ပြေးနိုင်တဲ့ အခြေအနေမျိုးမရှိတဲ့အခါ မြို့ပြပြောက်ကျားက  
လက်နက်ခဲယမ်းတွေကို မီးရှို့ဖောက်ခွဲပြီး အဖျက်အမှောင့်လုပ်ရမယ်။ ဒီလို  
လက်နက်ယူပြီးတပ်ပြေးတာနဲ့ စစ်တပ်အချက်အချာနေရာတွေမှာ အဖျက်အမှောင့်လုပ်တာတွေက  
ရန်သူတွေကို လုံးပါးပါးပြီး စိတ်ဓာတ်ကျအောင်၊ ကမောက်ကမဖြစ်အောင်လုပ်ဖို့  
အကောင်းဆုံးနည်းလမ်းပဲ။ မြို့ပြပြောက်ကျားအတွက် ရန်သူကိုလက်နက်ဖြုတ်သိမ်းရတဲ့  
ရည်ရွယ်ချက်က အဲဒီလက်နက်ကို ရွယ်ဖို့ ဖြစ်တယ်။ အများအားဖြင့် လက်နက်တွေက  
အစောင့်တာဝန်ကျတဲ့ ကင်းသမားဆီမှာ ရှိတတ်တယ်။ လက်နက်ကို အကြမ်းပတမ်းလုလို့ရသလို  
ပါးပါးနပ်နပ်နဲ့ ထောင်ခြောက်ဆင်ပြီးလည်း ယူလို့ရတယ်။ ရန်သူကို လက်နက်ဖြုတ်ပြီးရင်  
တခြားလက်နက် ရှိမရှိကိုလဲ ရှာဖွေရမယ်။ ငါတို့ သတိပေါ့လျော့မိရင် မသိမ်းမိလိုက်တဲ့လက်နက်တွေနဲ့  
မြို့ပြပြောက်ကျားတွေကို ပြန်ပစ်နိုင်တယ်။ လက်နက်လုတာက မြို့ပြပြောက်ကျားရဲ့  
အရေးအကြီးဆုံးလက်နက်ဖြစ်တဲ့ စက်သေနတ်တွေရဖို့ ထိရောက်တဲ့နည်းလမ်းတစ်မျိုး ဖြစ်တယ်။  
လက်နက်ခဲယမ်းလုဖို့ စစ်ဆင်ရေးအသေးစားလေးတွေ လုပ်တဲ့အခါ ရလာတဲ့လက်နက်ကို ကိုယ့်အတွက်  
ကိုယ်သုံးနိုင်တယ်။ ပစ်ခတ်ရေးအဖွဲ့တွေကို လက်နက်တပ်ဆင်ဖို့၊ ထောက်ပံ့ဖို့လည်း သုံးနိုင်တယ်။

မြို့ပြပြောက်ကျားတွေအတွက် ပစ်အားလိုအပ်ချက်က ကြီးတဲ့အတွက် စလုံးရေးစဖို့  
လက်နက်တစ်ခုခုဝယ်တာ၊ သေနတ်တစ်လက်လောက်လုတာမျိုး လုပ်ရတတ်တယ်။ အရေးကြီးတာက  
စလုပ်ဖြစ်ဖို့ဖြစ်ပြီး ပြတ်ပြတ်သားသား ရဲရဲဝံ့ဝံ့ စလုပ်ရမယ်။ စက်သေနတ်တစ်လက်ပိုင်တာက  
ငါတို့အင်အားကို ဆန့်တိုးသွားစေတယ်။ ဘဏ်တွေကို တိုက်ခိုက်တဲ့အခါ ဘဏ်အစောင့်တွေဆီက  
လက်နက်တွေကို သိမ်းသွားရမယ်။ ငွေထိန်း၊ ဘဏ်ဝန်ထမ်းတွေနဲ့ ဘဏ်မန်နေဂျာတွေဆီက  
လက်နက်တွေကိုလည်း သိမ်းယူရမယ်။ စီးနင်းတိုက်ခိုက်တာတွေကနေ ရဲစခန်းက လက်နက်တွေကိုလည်း  
လုယူလို့ရတတ်တယ်။ လက်နက်၊ ခဲယမ်းနဲ့ ဖောက်ခွဲရေးပစ္စည်းတွေ သိမ်းယူဖို့ဆိုတာက  
မြို့ပြပြောက်ကျားရဲ့ စီးပွားရေးလုပ်ငန်းတွေ၊ စက်ရုံတွေ၊ ကျောက်တွင်းတွေကို တိုက်ခိုက်ရတဲ့  
ရည်ရွယ်ချက် ဖြစ်တယ်။

## အကျဉ်းသားတွေ လွတ်မြောက်ရေး (Liberation of Prisoners)

အကျဉ်းသားတွေလွတ်မြောက်ရေးဆိုတာက အဖမ်းခံထားရတဲ့ မြို့ပြပြောက်ကျားတွေ လွတ်မြောက်ဖို့အတွက် လက်နက်ကိုင်လှုပ်ရှားမှု ဖြစ်တယ်။ နေ့စဉ်အမှု ရန်သူနဲ့ရင်ဆိုင်ပြီး ရုန်းကန်လှုပ်ရှားမှုတွေလုပ်ရာမှာ မြို့ပြပြောက်ကျားတွေက အဖမ်းခံရနိုင်ပြီး ထောင်ဒဏ်တစ်သက်တစ်ကျွန်းအထိ အပြစ်ပေးခံရနိုင်တယ်။

ဒါပေမဲ့ တိုက်ပွဲက ဒီမှာတင် အဆုံးမသတ်ပါဘူး။ ပြောက်ကျားတွေအတွက် ထောင်ကအတွေ့အကြုံရင့်ကျက်အောင် လုပ်ပေးတဲ့နေရာဖြစ်ပြီး အချုပ်ခံထားရတဲ့ အကျဉ်းတိုက်ထဲမှာတောင် ဆက်လက်ရုန်းကန်လှုပ်ရှားသွားရမယ်။ အဖမ်းခံထားရတဲ့ မြို့ပြပြောက်ကျားအနေနဲ့ ရန်သူရဲ့ အကျဉ်းထောင်ဆိုတာကို ပြောက်ကျားစစ်ဆင်ရေးသုံးပြီး ကိုယ့်ကိုယ်ကိုယ် လွတ်မြောက်အောင်လုပ်ဖို့ နားလည်နဲ့စပ်ပြီး သိမ်းပိုက်လွှမ်းမိုးထားရမယ့် နယ်မြေတစ်ခုလို့ ရှုမြင်ရမယ်။ လွတ်မြောက်နေတဲ့ ပြောက်ကျားတွေ အနေနဲ့ကတော့ ထောင်ဆိုတာကို သဘောတရားအမြင်တူတဲ့ ရဲဘော်တွေ လွတ်မြောက်ဖို့ ပြောက်ကျားလှုပ်ရှားမှုနဲ့ မဖြစ်မနေတိုက်ခိုက်ရမယ့် နေရာတစ်ခုလို့ ရှုမြင်ရမယ်။ လွတ်နေတဲ့ မြို့ပြပြောက်ကျားတွေနဲ့ ထောင်ထဲက မြို့ပြပြောက်ကျားတွေရဲ့ ပူးပေါင်းလှုပ်ရှားမှုကနေ ဖြစ်လာတဲ့ လက်နက်ကိုင်စစ်ဆင်ရေးကို အကျဉ်းသားတွေလွတ်မြောက်ရေးလို့ ညွှန်းကြတာဖြစ်တယ်။

အကျဉ်းသားတွေ လွတ်မြောက်ဖို့ သုံးနိုင်တဲ့ ပြောက်ကျားစစ်ဆင်ရေးတွေက ဒါတွေ ဖြစ်တယ်။

၁။ ထောင်တွေ၊ ပြန်လည်ပြုပြင်ရေးစခန်းတွေ ဒါမှမဟုတ် သယ်ယူပို့ဆောင်တဲ့လမ်းမှာ၊

ထောင်သဘောပေါ် တွေမှာ ဆူပူအုံကြွခြင်း

၂။ မြို့ပေါ်နဲ့ နယ်ဘက်က အကျဉ်းထောင်တွေ၊ ထိန်းသိမ်းရေးဌာနတွေ၊ ထောင်စခန်းတွေနဲ့ တခြား ယာယီဖြစ်ဖြစ် အမြဲတမ်းဖြစ်ဖြစ် အကျဉ်းသားတွေ ထားတဲ့နေရာတွေကို ဝင်ရောက်တိုက်ခိုက်ခြင်း

၃။ အကျဉ်းသားရွှေ့ပြောင်းတဲ့ ရထားတွေ ကားတန်းတွေကို တိုက်ခိုက်ခြင်း

၄။ ထောင်တွေကို စီးနင်းထိုးဖောက်တိုက်ခိုက်ခြင်း

၅။ အကျဉ်းသားရွှေ့ပြောင်းတဲ့ အစောင့်တွေကို ခြုံခိုတိုက်ခိုက်ခြင်း

## ကွပ်မျက်ခြင်း (Executions)

ကွပ်မျက်တယ်ဆိုတာ နိုင်ငံခြားသူလျှို့ဝှက်တွေ၊ အာဏာရှင်ရဲ့ သူလျှို့ဝှက်တွေ၊ နှိပ်စက်စစ်ဆေးတဲ့ရဲတွေ၊ ပြည်ချစ်တွေအပေါ် ကျူးလွန်တဲ့ ပြစ်မှု နဲ့ နှိပ်ကွပ်မှုတွေမှာပါဝင်တဲ့ အာဏာရှင်အစိုးရထဲက နာမည်ကြီးပုဂ္ဂိုလ်တွေ၊ အလံရှူးတွေ၊ ရဲသတင်းပေးတွေ၊ ဒလန်တွေကို သတ်ဖြတ်ပစ်တာ ဖြစ်တယ်။ ရဲတွေဆီ ကိုယ့်သဘောနဲ့ကိုယ်သွားပြီး ပြစ်တင်ရှုတ်ချစွပ်စွဲတာ လုပ်တဲ့သူတွေ၊ သတင်းပေးတဲ့သူတွေ၊ လက်ညှိုးထိုးပြသူတွေကို မြို့ပြပြောက်ကျားတွေက ဖမ်းမိတဲ့အခါ ကွပ်မျက်ပစ်ရမယ်။

ကွပ်မျက်တာတွေ လုပ်ဖို့အတွက် တတ်နိုင်သမျှ လူအနည်းဆုံးနဲ့ လျှို့ဝှက်လှုပ်ရှားရမယ်။ ကိစ္စအများအပြားမှာဆိုရင် လူမသိဘဲ စိတ်ရှည်ရှည်နဲ့ တစ်ကိုယ်တော်လှုပ်ရှားပြီး လုံးဝ

လျှို့ဝှက်လျှို့ဝှက် သွေးအေးအေးနဲ့ လုပ်ကိုင်တတ်တဲ့ လက်ဖြောင့်တပ်သား တစ်ယောက်တည်းနဲ့တောင် ဆောင်ရွက်နိုင်တယ်။

## ပြန်ပေးဆွဲခြင်း (Kidnapping)

ပြန်ပေးဆွဲတာကတော့ သူလျှို့ဝှက် နာမည်ကြီးနိုင်ငံရေးသမားနဲ့ တော်လှန်ရေးအတွက် အန္တရာယ်ရှိပြီး နာမည်ထွက်နေတဲ့ ရန်သူတွေကို လျှို့ဝှက်နေရာတစ်ခုမှာ ဖမ်းဆီးထိန်းသိမ်းထားတာကို ဆိုလိုတယ်။ ပြန်ပေးဆွဲတာကို အဖမ်းခံထားရတဲ့ တော်လှန်ရေးသမားတွေနဲ့ အကျဉ်းသားလဲဖို့၊ လွှတ်ပေးဖို့၊ ဒါမှမဟုတ် ထောင်ထဲမှာ စစ်အာဏာရှင်တွေက ညှဉ်းပန်းနှိပ်စက်တာတွေ ရပ်အောင်လုပ်ဖို့ သုံးကြတယ်။

လူသိများတဲ့ အနုပညာရှင်တွေ၊ အားကစားသမားတွေ၊ တခြားနယ်ပယ်တွေမှာ ထင်ရှားတဲ့သူတွေလို နိုင်ငံရေးနဲ့မပတ်သက်သူတွေကို ပြန်ပေးဆွဲတာက ထူးခြားတဲ့အခြေအနေအရဖြစ်ပြီး လူထုက နားလည်စာနာနိုင်အောင်သာ ကိုင်တွယ်နိုင်ရင် မြို့ပြပြောကဏ္ဍရဲ့ ဝါဒဖြန့်ချိရေးအတွက် အသုံးဝင်နိုင်တယ်။ နိုင်ငံခြားသားတွေနဲ့ ခရီးသွားတွေကို ပြန်ပေးဆွဲတာကတော့ ငါတို့တိုင်းပြည်မှာ နယ်ချဲ့ဝါဒ လွှမ်းမိုးထိုးဖောက်လာတာကို ဆန့်ကျင်ကန့်ကွက်တဲ့သဘော သက်ရောက်တယ်။

## အဖျက်အမှောင့်လုပ်ခြင်း (Sabotage)

အဖျက်အမှောင့်လုပ်ရပ်တွေဆိုတာ လူနည်းနည်းနဲ့ တစ်ခါတစ်လေမှာဆိုရင် တစ်ယောက်တည်းနဲ့ လိုချင်တဲ့ရလဒ်ထွက်အောင်လုပ်တဲ့ အထိခိုက်အဖျက်အစီးကြီးမားတဲ့ တိုက်ခိုက်မှုမျိုးကို ခေါ်တယ်။ မြို့ပြပြောကဏ္ဍက အဖျက်အမှောင့်လုပ်တဲ့အခါ ပထမအဆင့်က တသီးတခြားအဖျက်အမှောင့်လုပ်ငန်းတွေ ဖြစ်တယ်။ နောက်တစ်ဆင့်တက်ရင်တော့ လူထုက ဝိုင်းဝန်းလုပ်ဆောင်တဲ့ နေရာအနှံ့ အထွေထွေအဖျက်အမှောင့်လုပ်ရပ်တွေ လာတယ်။ အဖျက်အမှောင့်လုပ်ငန်းရဲ့ ထူးခြားတဲ့ပင်ကိုပုံစံက ဒိုင်းနမိုက်နဲ့ မီးနဲ့ ဒါမှမဟုတ် မိုင်းထောင်ပြီး ဖောက်ခွဲဖျက်စီးပစ်တာ ဖြစ်တယ်။ သံထည့်လိုက်တာ၊ မီးလောင်လွှယ်တဲ့ပစ္စည်း တစ်စက်လောက်ထည့်လိုက်တာ၊ ချောဆီမသုံးလိုက်တာ၊ မူလီတစ်ခုလောက်ဖြုတ်ထားလိုက်တာ၊ ဝါယာရှော့ဖြစ်အောင်လုပ်တာ၊ သစ်သားစ၊ သံစတစ်ခုခု ထည့်လိုက်တာကလည်း ပြန်ပြင်လို့မရနိုင်တဲ့ ထိခိုက်မှု ဖြစ်စေနိုင်တယ်။ အဖျက်အမှောင့်လုပ်ငန်းတွေ ရည်မှန်းချက်ကတော့ အောက်မှာရေးထားတဲ့ ရန်သူရဲ့ အရေးကြီးနေရာကဏ္ဍတွေကို ထိခိုက်အောင်၊ သုံးမရအောင်၊ ပျက်စီးအောင်လုပ်ဖို့ပဲ။

- ၁။ တိုင်းပြည်ရဲ့ စီးပွားရေး
- ၂။ စိုက်ပျိုးရေးနဲ့ စက်မှုလုပ်ငန်းတွေ
- ၃။ သယ်ယူပို့ဆောင်ရေးနဲ့ ဆက်သွယ်ရေးစနစ်တွေ
- ၄။ စစ်တပ်၊ရဲတွေနဲ့ သူတို့ရဲ့ အခြေစိုက်စခန်းတွေ၊ ဂိုဒေါင်တွေ
- ၅။ ရဲနဲ့စစ်သားပါဝင်တဲ့ ဖိနှိပ်ရေးစနစ်
- ၆။ ခေါင်းပုံဖြတ်သူတွေရဲ့ စီးပွားရေးလုပ်ငန်းနဲ့ ပိုင်ဆိုင်မှုတွေ

မြို့ပြပြောက်ကျားက အထူးသဖြင့် ပြည်တွင်းပြည်ပ ဘဏ်ကုန်ယက်တွေ၊ ငွေလဲလှယ်ရေးစနစ်တွေ၊ အခွန်စနစ်တွေလိုမျိုး စီးပွားရေးနဲ့ ဘဏ္ဍာရေးကဏ္ဍတွေကို ထိခိုက်အောင်လုပ်ပြီး တိုင်းပြည်ရဲ့ စီးပွားရေးကို အန္တရာယ်ဖြစ်အောင် လုပ်သင့်တယ်။

အစိုးရရုံးတွေ၊ အစိုးရရဲ့ အုပ်ချုပ်ရေးဗဟိုနဲ့ အစိုးရပိုင်ဂိုဒေါင်တွေက အဖျက်အမှောင်လုပ်ဖို့ လွယ်တုတ်ပတ်မှတ်တွေ ဖြစ်တယ်။ ဒေသအခြေအနေအကြောင်း နဲ့နှစ်စပ်စပ်သိတဲ့ မြို့ပြပြောက်ကျားကို စိုက်ပျိုးရေးနဲ့ စက်မှုလုပ်ငန်းတွေမှာ အဖျက်အမှောင်မလုပ်နိုင်အောင် ကာကွယ်ဖို့ကလည်း မလွယ်ဘူး။ မြို့ပြပြောက်ကျားလုပ်နေတဲ့ စက်ရုံအလုပ်သမားတွေက စက်မှုလုပ်ငန်းအကြောင်း၊ စက်ရုံအကြောင်း၊ ဘယ်စက် ဘယ်အစိတ်အပိုင်းတွေက လုပ်ငန်းလည်ပတ်မှုတစ်ခုလုံးကို ပျက်စီးသွားစေနိုင်ကြောင်း သူများတွေထက် ပိုသိပြီး သာမန်လူတွေလုပ်နိုင်တာထက် အများကြီးပိုထိခိုက်အောင် လုပ်နိုင်တဲ့အတွက် အင်မတန်ကောင်းတဲ့ အဖျက်အမှောင်သမားတွေ ဖြစ်တယ်။

ရန်သူ သယ်ယူပို့ဆောင်ရေးနဲ့ ဆက်သွယ်ရေးစနစ်တွေနဲ့ ပတ်သက်ရင်တော့ ရထားလမ်းတွေကနေစပြီး စနစ်တကျ အဖျက်အမှောင်လုပ်ဆောင်ရမယ်။ သတိထားရမယ့် တစ်ခုတည်းသောအချက်က သာမန်ခရီးသည်တွေ ထိခိုက်သေကြေတာတွေ မဖြစ်ဖို့ပဲ။ အထူးသဖြင့် ဆင်ခြေဖုံးနဲ့ နယ်ဝေးသွားရထားတွေသုံးတဲ့ ပုံမှန်ရထားစီးသူတွေ မထိအောင် သတိထားရမယ်။ ကုန်ရထားတွေ၊ ရထားတွေ၊ ရထားလမ်းနဲ့ ဘူတာတွေကို တိုက်ခိုက်တာ၊ စစ်ဘက်ဆိုင်ရာ သယ်ယူပို့ဆောင်ရေးနဲ့ ဆက်သွယ်ရေးစနစ်တွေကို ရပ်တန့်ပစ်တာ၊ ဒါတွေက အရေးကြီး ရည်မှန်းချက်တွေ ဖြစ်တယ်။ ဇလီမားတုံးတွေနဲ့ သံလမ်းတွေကို ဖျက်စီးပြီး ဖယ်ရှားပစ်လို့ရတယ်။ ဖောက်ခွဲရေးပစ္စည်းတွေနဲ့ အတားအဆီးလုပ်ပိတ်ဆို့ထားတဲ့ ဥမင်လိုဏ်ခေါင်းတွေ၊ တွဲချော်သွားတဲ့ ရထားတွေတွေကြောင့်ဖြစ်တဲ့ ပိတ်ဆို့မှုတွေက အကြီးအကျယ် ထိခိုက်ပျက်စီးစေနိုင်တယ်။

လောင်စာဆီတင်ရထားတွေ တွဲချော်ရင်တော့ ရန်သူအတွက် ဆိုးဆိုးရွားရွား ထိခိုက်တာပဲ။ ရထားလမ်းတံတားတွေကို ဒိုင်းနမိုက်နဲ့ ဖောက်ခွဲလိုက်ရင်လည်း ဒီလိုပဲ ထိခိုက်မယ်။ ရထားတွေတွေက ကြီးမားလေးလံတဲ့အတွက် ထိခိုက်ပျက်စီးသွားရင် ပြုပြင်ဖို့ လန့်ချိပြီး ကြာနိုင်တယ်။ အဝေးပြေးလမ်းတွေကိုတော့ သစ်ပင်တွေ၊ ရပ်ထားတဲ့ ယာဉ်တွေ၊ ကန်လန့်ဖြတ်တူးထားတဲ့ မြောင်းတွေ၊ ဒိုင်းနမိုက်နဲ့လုပ်တဲ့ အတားအဆီးတွေနဲ့ တံတားတွေကို ဖောက်ခွဲပြီး ပိတ်ဆို့ထားနိုင်တယ်။ သင်္ဘောတွေကိုတော့ ဆိပ်ကမ်းမှာ ကျောက်ချရပ်နားထားတဲ့အချိန်နဲ့ သင်္ဘောကျင်းတင်ထားတဲ့အချိန်တွေမှာ ဖျက်စီးလို့ရတယ်။ လေယာဉ်တွေကိုလည်း မြေပြင်ပေါ်နားနေတုန်း တိုက်ခိုက်ဖျက်စီးနိုင်တယ်။ တယ်လီဖုန်းနဲ့ ကြေးနန်းလိုင်းတွေကိုလည်း တာဝါတိုင်တွေကို ဖောက်ခွဲပစ်ပြီး လိုင်းတွေသုံးမရတော့အောင် စနစ်တကျ ဖျက်စီးနိုင်တယ်။ ရန်သူရဲ့ သယ်ယူပို့ဆောင်ရေးနဲ့ ဆက်သွယ်ရေးစနစ်တွေကို အမြန်ဆုံး ဖျက်စီးပစ်ဖို့လိုတယ်။ ဘရာဇီးမှာ တော်လှန်ရေးလှုပ်ရှားမှုက စနေပြီဖြစ်တာကြောင့် ရန်သူရဲ့ တပ်ဖွဲ့နဲ့ လက်နက်ခဲယမ်း ရွှေ့ပြောင်းတာတွေကို ဟန့်တားဖို့ လိုအပ်တယ်။

ရေနံပိုက်လိုင်းတွေ၊ ရေနံချက်စက်ရုံတွေ၊ ဗုံးသိုလောင်ရုံတွေနဲ့ လက်နက်တိုက်တွေ၊ စစ်စခန်းတွေကိုလည်း အဖျက်အမှောင်လုပ်ငန်းတွေလုပ်ဖို့ ပတ်မှတ်ထားရမယ်။ ယာဉ်တွေ၊ ထရပ်ကားတွေနဲ့ တခြား ရဲဘက်စစ်ဘက်သုံးယာဉ်တွေတော့ တွေ့ရာနေရာမှာ ဖျက်စီးပစ်ရမယ်။ ရဲနဲ့စစ်တပ်ရဲ့ ဖုန်းပေးစခန်းတွေနဲ့ အထူးပြုယန္တရားတွေကိုလည်း ပြောက်ကျားအဖျက်အမှောင်သမားအနေနဲ့ အာရုံစိုက်ရမယ်။ နိုင်ငံခြားစီးပွားရေးလုပ်ငန်းတွေနဲ့ သူတို့ပိုင်ဆိုင်မှုတွေကိုလည်း မကြာခဏပတ်မှတ်ထားပြီး တိုက်ခိုက်ရမယ်။



## အကြမ်းဖက်တိုက်ခိုက်ခြင်း (Terrorism)

အကြမ်းဖက်တယ်ဆိုတာကတော့ ရန်သူကို ပြန်ပြင်လို့မရတဲ့ ထိခိုက်ဆုံးရှုံးမှု ဖြစ်စေနိုင်တဲ့ ဖောက်ခွဲရေးပစ္စည်းတွေ၊ ဖျက်အားပြင်း မီးလောင်ဗုံးတွေထောင်ပြီး တိုက်ခိုက်တာ ဖြစ်တယ်။ အကြမ်းဖက်တိုက်ခိုက်ဖို့အတွက်ဆိုရင် မြို့ပြပြောက်ကျားအနေနဲ့ ဖောက်ခွဲပစ္စည်းတွေလုပ်နည်းကို စာတွေ့ရော လက်တွေ့ပါ လုံလုံလောက်လောက် သိဖို့လိုတယ်။

အကြမ်းဖက်တိုက်ခိုက်တာက အေးအေးဆေးဆေး ပြင်ဆင်လုပ်ဆောင်ရတာကလွဲလို့ တခြားပြောက်ကျားလှုပ်ရှားမှုတွေလိုပဲ အောင်မြင်ဖို့အတွက် ကြိုတင်ပြင်ဆင်ပြီး စိတ်ပိုင်းဖြတ်ပြီးလုပ်ဖို့ လိုတယ်။ မြို့ပြပြောက်ကျားအနေနဲ့ လုံးဝကို တည်တည်ငြိမ်ငြိမ်နဲ့ စိတ်ပိုင်းဖြတ်ပြီး လုပ်ဆောင်ရမယ်။ အများအားဖြင့် အကြမ်းဖက်တိုက်ခိုက်တာမှာ ဖောက်ခွဲရေးလုပ်ရပေမယ့် ကွပ်မျက်သတ်ဖြတ်တာ၊ အဆောက်အုံတွေ၊ ပိုင်ဆိုင်မှုတွေ၊ စိုက်ခင်းတွေ မီးရှို့ဖျက်စီးတာ စတာတွေ လုပ်ရတဲ့ကိစ္စတွေလည်း ရှိတယ်။ မီးရှို့တာနဲ့ ဓာတ်ဆီဗုံးလို လောင်မီးလက်နက်တွေလုပ်တာကလည်း ပြောက်ကျားအကြမ်းဖက်နည်းစနစ်ထဲမှာ အရေးပါတယ်။ နောက်အရေးကြီးတာတစ်ခုကတော့ စီးပွားရေးလုပ်ငန်းကြီးတွေရဲ့ လောဘကြောင့် လူတွေဝတ်မှတ်ပြီး ပစ္စည်းတွေရှားပါးတဲ့အခါ (ဒီစီးပွားရေးလုပ်ငန်းကြီးတွေဆီက) လူသက်သိမ်းယူဖို့ လူထုကို စည်းရုံးရမယ်။ အကြမ်းဖက်တိုက်ခိုက်တာက တော်လှန်ရေးသမားတွေအတွက် မရှိမဖြစ်လက်နက်တစ်ခုပဲ။

## လက်နက်ကိုင် ဝါဒဖြန့်ခြင်း (Armed Propaganda)

လက်နက်ကိုင်တိုက်ခိုက်တာတွေ အပါအဝင် မြို့ပြပြောက်ကျားလှုပ်ရှားမှုတွေ ဟန်ချက်ညီချိတ်ဆက်လှုပ်ရှားတာက လက်နက်ကိုင်ဝါဒဖြန့်ဖို့ အဓိကနည်းလမ်း ဖြစ်တယ်။ တိကျတဲ့ ရည်မှန်းချက် ရည်ရွယ်ချက်တွေနဲ့ လုပ်ဆောင်တဲ့ ဒီလှုပ်ရှားမှုတွေဟာ လူထုဆက်သွယ်ရေးစနစ်အတွက်လည်း ဝါဒဖြန့်ချိရေးပစ္စည်းတွေ မလွဲသာမရှောင်သာ ဖြစ်လာတယ်။ ဘဏ်ဓားပြတိုက်တာ၊ ခြံခိုတိုက်ခိုက်တာ၊ တပ်ပြေးပြီး လက်နက်တွေ လွှဲပေးတာ၊ အဖမ်းခံထားသူတွေကို ကယ်တာ၊ ကွပ်မျက်သတ်ဖြတ်တာ၊ ပြန်ပေးဆွဲတာ၊ အဖျက်အမှောင့်လုပ်တာ၊ အကြမ်းဖက်တိုက်ခိုက်တာနဲ့ စိတ်ဓာတ်စစ်ဆင်ရေး အားလုံးကို ဝါဒဖြန့်ဖို့ သုံးလို့ရတယ်။

လေယာဉ်တွေကို လမ်းမှာပြန်ပေးဆွဲပြီး လမ်းကြောင်းပြောင်းခိုင်းတာနဲ့ သင်္ဘောတွေ ရထားတွေကို လက်နက်ကိုင်ပြောက်ကျားတွေက ဝင်ရောက်တိုက်ခိုက်သိမ်းပိုက်တာတွေကိုလည်း ဝါဒဖြန့်ဖို့သက်သက်အတွက် လုပ်ဆောင်နိုင်တယ်။ ဒါပေမဲ့ မြို့ပြပြောက်ကျားက လျှို့ဝှက်ပုံနှိပ်စက်တစ်ခု လုပ်ထားဖို့တော့ မမေ့သင့်ဘူး။ အဲဒီပုံနှိပ်စက်ကနေ အရက်ပျံ ဒါမှမဟုတ် လျှပ်စစ်သုံး ပုံနှိပ်ပလိတ်ပြားနဲ့ တခြားပုံတူကူးကိရိယာတွေသုံးပြီး မိတ္တူကူးနိုင်ရမယ်။ ဝယ်လို့မရတဲ့ ပစ္စည်းတွေကိုတော့ သိမ်းယူသုံးစွဲပြီး ဝါဒဖြန့်ချိဖို့နဲ့ အာဏာရှင်ဆန်ကျင့်ရေးလှုံ့ဆော်ဖို့ လျှို့ဝှက်သတင်းစာတွေ၊ လက်ကမ်းစာစောင်တွေနဲ့ တံဆိပ်ခေါင်းတွေ ထုတ်နိုင်အောင် လုပ်ရမယ်။

လျှို့ဝှက်ပုံနှိပ်လုပ်ငန်းမှာ ပါဝင်တဲ့ မြို့ပြပြောက်ကျားဟာ ရုန်းကန်လှုပ်ရှားမှုထဲက လူတွေအများကြီးနဲ့ ပူးပေါင်းလက်တွဲပြီး အဆင်ပြေချောမွေ့အောင် လုပ်ပေးရမယ်။ တစ်ကိုယ်တော် အသက်ကိုရင်းပြီးတောင် ဝါဒဖြန့်ချိရေးဆက်လုပ်ချင်သူတွေအတွက် အမြဲတမ်းအလုပ်ခွင် ဖွင့်ရမယ်။

ဝါဒဖြန့်ချိရေးနဲ့ လှုံ့ဆော်ရေးပစ္စည်းတွေ ပြည့်စုံနေပြီဆိုရင် အစိုးရဆန့်ကျင်ရေး ဝါဒဖြန့်တာတွေကို ဝေးဝေးကုန်သွယ်လို့လောက်တော့ မောတာတော့၊ တခြားကိရိယာတွေကို မြို့ပြပြောက်ကျားက တိုးချဲ့တီထွင်ပြီး သုံးရမယ်။ အသံသွင်းတိတ်ခွေဖြန့်တာ၊ အသံလွှင့်ဌာန သိမ်းပိုက်တာ၊ အသံချဲ့စက်သုံးတာ၊ နံရံတွေလည်း အလွယ်လက်လှမ်းမမီတဲ့နေရာတွေမှာ graffiti ဆွဲတာတွေကလည်း တခြားဝါဒဖြန့်ချိရေးပုံစံတွေ ဖြစ်တယ်။ လိပ်စာတစ်ခုကို စာတွေပုံမှန်ပို့ပြီး မြို့ပြပြောက်ကျားရဲ့ လက်နက်ကိုင်လှုပ်ရှားမှုတွေအကြောင်း ရှင်းပြတာကလည်း ရလဒ်ကောင်းရနိုင်ပြီး တချို့လူအုပ်စုတွေကို လွှမ်းမိုးမှုရှိနိုင်တယ်။

ဒီလိုမျိုး မြို့ပြပြောက်ကျားလှုပ်ရှားမှုတွေကို အခြေပြုပြီး ပြည်သူလူထုရဲ့ ရင်ထဲအသည်းထဲရောက်အောင် နည်းမျိုးစုံနဲ့ ဝါဒဖြန့်စည်းရုံးထားရင်တောင် လူတိုင်းက ငါတို့ကိုထောက်ခံနေမှာ မဟုတ်ဘူး။ ဒါပေမဲ့ လူတချို့ရဲ့ ထောက်ခံမှုရနိုင်ရင်ကို လုံလောက်တယ်။ "ပြောက်ကျားတွေအတွက် တစ်ခုခုမလုပ်ပေးနိုင်ရင်တောင် ပြောက်ကျားတွေကို ဆန့်ကျင်တာမလုပ်နဲ့" ဆိုတာကို လူတွေကြားထဲ ပျံ့နှံ့အောင် လုပ်နိုင်တယ်။

## စိတ်ဓာတ်စစ်ဆင်ရေး (The War of Nerves)

လူထုဆက်သွယ်ရေးမီဒီယာတွေကို တိုက်ရိုက်ဖြစ်ဖြစ် သွယ်ဝိုက်ပြီးဖြစ်ဖြစ် သုံးပြီး အစိုးရဘက်က စိတ်ဓာတ်ပျက်ပြားအောင် ကောလဟာလတွေလွှင့်တဲ့ တိုက်ခိုက်ရေးနည်းစနစ်ကို စိတ်ဓာတ်စစ်ဆင်ရေးလို့ ခေါ်တယ်။ စိတ်ဓာတ်စစ်ဆင်ရေးမှာ အစိုးရဘက်က မီဒီယာတွေကို ဆင်ဆာပိတ်ဆို့မှုတွေလုပ်ပြီး သူတို့ကိုဆန့်ကျင်တဲ့ဟာမှန်သမျှ မထွက်လာနိုင်အောင် ခံစစ်ကစားနေရတဲ့အတွက် အမြဲတမ်းပဲ အရေးနိမ့်နေတယ်။ ဒီလိုအခြေအနေကိုရောက်ရင် ကြိမ်ကြိရာတွေဖြစ်လာပြီး ရှေ့နောက်မညီတာတွေပြောတာကြောင့် မျက်နှာပျက်ရမယ်။ အချိန်မရွေးပျက်စီးသွားနိုင်တဲ့ဟာတွေကို ထိန်းချုပ်ဖို့လုပ်ရင်း အချိန်ကုန်လှုပ်ပန်း ဖြစ်သွားလိမ့်မယ်။

စိတ်ဓာတ်စစ်ဆင်ရေးရဲ့ ရည်မှန်းချက်က လူညံစားဖို့ဖြစ်တယ်။ အာဏာပိုင်တွေကြားမှာ သတင်းမှားဖြန့်တာမျိုးကို လူတိုင်းပါဝင်လုပ်ဆောင်ပြီး အစိုးရဘက်မှာ ကြောက်ရွံ့ အယုံအကြည်မဲ့ပြီး မလုံမခြုံ၊ မသေမချာနဲ့ ပူပန်နေရတဲ့ ပတ်ဝန်းကျင်မျိုး ဖန်တီးယူရမယ်။ မြို့ပြပြောက်ကျားအတွက် စိတ်ဓာတ်စစ်ဆင်ရေးလုပ်မယ်ဆိုရင် အောက်ကနည်းတွေက အကောင်းဆုံးပဲ။

၁။ တယ်လီဖုန်းနဲ့ စာတိုက်ကိုသုံးပြီး ရဲနဲ့ အစိုးရဆီကို အစိုးရရုံးတွေမှာ ဗုံးထောင်ထားတယ်၊ ပြန်ပေးဆွဲဖို့ရှိတယ်၊ လုပ်ကြံဖို့ အစီအစဉ်ရှိတယ် စသည်ဖြင့် သတင်းအမှားတွေပို့ခြင်း - အာဏာပိုင်တွေက ဒီလိုသတင်းမှားတွေ နောက်ကိုလိုက်ရင်း ခြေကုန်လက်ပန်းကျသွားလိမ့်မယ်။

၂။ အစီအစဉ်အတုတွေကို ရဲတွေလက်ထဲ အရောက်ခံပြီး အာရုံလွှဲခြင်း

၃။ အစိုးရကို မသက်မသာဖြစ်နေအောင် ကောလဟာလတွေ လွှင့်ခြင်း

၄။ အစိုးရရဲ့ အကျင့်ပျက်ခြစားတာတွေ၊ အမှားအယွင်းတွေ အသုံးမကျတာတွေကို အတတ်နိုင်ဆုံး အသုံးချခြင်း - သူတို့ဆင်ဆာဖြတ်တောက်ထားချင်တဲ့ ဆက်သွယ်ရေးမီဒီယာတွေပေါ်မှာ စိတ်ဓာတ်ကျစရာ ရှင်းလင်းချက်တွေ ထုတ်နေရလိမ့်မယ်။

၅။ နိုင်ငံခြားသံရုံးတွေ၊ ကုလသမဂ္ဂ၊ ပုတရဟန်းမင်းကြီးရုံးနဲ့ လူ့အခွင့်အရေးနဲ့ သတင်းစာလွတ်လပ်ခွင့်လှုပ်ရှားတဲ့ နိုင်ငံတကာကော်မရှင်တွေကို ရှုတ်ချကန့်ကွက်ခြင်း -

စစ်အာဏာရှင်တွေ ကျူးလွန်တဲ့ ချိုးဖောက်မှုတွေနဲ့ အကြမ်းဖက်မှုတွေကို အတိအကျဖော်ထုတ်ပြီး

ပြည်သူလူထုရဲ့ ရန်သူတွေအပေါ်မှာ တော်လှန်ရေးစစ်ပွဲ ဆက်ပြီး ဆင်နွှဲသွားမယ့်အကြောင်း  
သိအောင်လုပ်ရမယ်။

## လှုပ်ရှားမှုတွေ ဘယ်လိုလက်တွေ့ လုပ်ဆောင်မလဲ

အလုပ်သင်နဲ့ လေ့ကျင့်ရေးကာလမှာ မှန်မှန်ကန်ကန် လုပ်ဆောင်ခဲ့တဲ့ မြို့ပြပြောက်ကျားဟာ လှုပ်ရှားမှုတွေလုပ်ဆောင်မယ့်နည်းလမ်းကို အမှားအယွင်းတစ်စက်မှမရှိအောင် အထူးဂရုပြုရမယ်။ နည်းဗျူဟာ လေ့လာတာနဲ့ သုံးတာမှာ သတိလက်လွတ်လုပ်မိရင် ဘေးအန္တရာယ်ကို ဖိတ်ခေါ်သလို ဖြစ်သွားနိုင်တယ်။ သာမန်လူဆိုးလူမိုက်တွေက သူတို့ရဲ့ နည်းနာတွေကြောင့်ပဲ အမှားတွေ မကြာခဏ လုပ်မိတတ်တယ်။ အဲဒါကြောင့်ပဲ မြို့ပြပြောက်ကျားက ဓားပြတွေရဲ့ နည်းဗျူဟာတွေနဲ့မတူတဲ့ တော်လှန်ရေးနည်းဗျူဟာတွေကို နှစ်မြှုပ်လေ့လာထားဖို့လိုတယ်။ ဒါတင်မကဘူး တော်လှန်ရေးနည်းနာတွေကို လျစ်လျူရှုပြီး လှုပ်ရှားမှုတွေ ပြင်ဆင်တာနဲ့ ဆောင်ရွက်ရာမှာ လိုက်နာကျင့်သုံးဖို့ ပျက်ကွက်နေရင် မြို့ပြပြောက်ကျားလို့တောင် မခေါ်နိုင်တော့ဘူး။

"အပွေးမြင် အပင်သိ" ဆိုသလိုပဲ မြို့ပြပြောက်ကျားကိုလည်း သူ့ရဲ့မှန်ကန်တဲ့နည်းဗျူဟာတွေနဲ့ မူအပေါ်မှာ သစ္စာရှိတာကိုကြည့်ပြီး သိနိုင်တယ်။

လှုပ်ရှားမှုတွေ လုပ်ဆောင်တဲ့ တော်လှန်ရေးနည်းလမ်းဟာ အောက်က အခြေခံတွေကို သိရှိသုံးစွဲနိုင်မှုအပေါ် အဓိက မှီခိုထားတယ်။

- ၁။ စုံစမ်းထောက်လှမ်းခြင်းနဲ့ သတင်းအချက်အလက်စုဆောင်းခြင်း
- ၂။ စောင့်ကြည့်လေ့လာပြီး သတိဝီရိယရှိခြင်း
- ၃။ ကင်းထောက်ခြင်းနဲ့ နယ်မြေအနေအထား စူးစမ်းခြင်း
- ၄။ လမ်းကြောင်းတွေကို ချိန်ကိုက်လေ့လာခြင်း
- ၅။ မြေပုံထုတ်ခြင်း
- ၆။ စက်တပ်ယာဉ်သုံးခြင်း
- ၇။ ဂရုတစိုက် လူရွေးချယ်ခြင်း
- ၈။ ပစ်ခတ် အချိန်ဆရွေးချယ်ခြင်း
- ၉။ အောင်မြင်အောင် ကြိုတင်လေ့လာပြီး လေ့ကျင့်ထားခြင်း
- ၁၀။ အောင်မြင်မှု
- ၁၁။ အကာအကွယ်ယူခြင်း
- ၁၂။ ဆုတ်ခွာခြင်း
- ၁၃။ ဖြန့်ကျက်ခြေရာဖျောက်ခြင်း
- ၁၄။ အကျဉ်းသား ကယ်တင်ခြင်း၊ လွှဲပြောင်းခြင်း
- ၁၅။ သက်သေအထောက်အထား ဖျောက်ဖျက်ခြင်း
- ၁၆။ ဒဏ်ရာရသူတွေကို ကယ်ဆယ်ခြင်း

## နည်းဗျူဟာတွေကို စောင့်ကြည့်လေ့လာခြင်း

သတင်းအချက်အလက်တွေ မရှိတဲ့အခါ လှုပ်ရှားမှုအတွက် အစီအစဉ်ချနေရာကနေ စုံစမ်းထောက်လှမ်း၊ စောင့်ကြည့်လေ့လာပြီး သတိဝီရိယရှိရှိ နေရမယ်။ ဒီနည်းလမ်းက ရလဒ်ကောင်း ရတတ်တယ်။ သတင်းအချက်အလက်တွေ ရထားတဲ့အခါမှာတောင်မှ ကြားတဲ့သတင်းနဲ့ စောင့်ကြည့်လေ့လာတာ ကိုက်မကိုက်သိရအောင် လုပ်ဖို့လိုတယ်။ ကင်းထောက်တာ၊ နယ်မြေအနေအထား စူးစမ်းလေ့လာတာနဲ့ လမ်းကြောင်းတွေ ချိန်ကိုက်လေ့လာတာတွေကလည်း ချန်ထားလို့မရအောင်ကို အရေးပါတယ်။

အများအားဖြင့် စက်တပ်ယာဉ်သုံးဖို့ကို လှုပ်ရှားမှုအတွက် နည်းဗျူဟာချရာမှာ လျှော့တွက်တတ်ကြတယ်။ မကြာခဏဆိုသလိုပဲ ယာဉ်တွေနဲ့ ပတ်သက်တာကို လှုပ်ရှားမှု စမလုပ်ခင်လေးအထိ ဘာမှမလုပ်သေးဘဲ နောက်ဆုံးချန်ထားတတ်တယ်။ ဒါကမှားပါတယ်။ သုံးမယ့်ယာဉ်တွေနဲ့ ပတ်သက်ပြီး သေချာစဉ်းစားဖို့လိုတယ်။ ကြိုကြိုတင်တင် စဉ်းစားပြီး တိကျတဲ့အချက်အလက်တွေပေါ်မှာ အခြေခံပြီး ဂရုတစိုက် စီစဉ်ရမယ်။ ခိုးထားတဲ့ယာဉ်တွေကို ဂရုစိုက်တာ၊ ထိန်းသိမ်းပြုပြင်တာနဲ့ ဖွက်ထားတာက ယာဉ်တွေသုံးစွဲနိုင်ရေးအတွက် အရေးကြီးတယ်။

သယ်ယူပို့ဆောင်ရေးသာ အဆင်မပြေရင် မြို့ပြပြောက်ကျားအတွက် ပစ္စည်းပြဿနာရော စိတ်ဓာတ်ပိုင်းဆိုင်ရာပြဿနာရောဖြစ်ပြီး အဓိကလှုပ်ရှားမှုတွေပါ အဆင်မပြေဖြစ်လိမ့်မယ်။ လူရွေးတဲ့နေရာမှာလည်း စိတ်ဓာတ်မပြတ်သားတဲ့ ဝေဝါးတတ်တဲ့သူတွေ မပါအောင် ဂရုစိုက်ရမယ်။ သူတို့က တခြားသူတွေကိုပါ မပြတ်သားတာတွေ ကူးစက်နိုင်ပြီး အဲဒီအန္တရာယ်ကို ရှောင်ရှားရမယ်။

ဆုတ်ခွာတာကလည်း စစ်ဆင်ရေးအတိုင်းပဲ၊ ဒါမှမဟုတ် စစ်ဆင်ရေးထက်တောင် အရေးကြီးတယ်။ ဆုတ်ခွာဖို့အတွက် ဖိစီးစီးပြင်ဆင်ထားပြီး ရှုံးနိမ့်နိုင်ခြေကိုပါ ထည့်စဉ်းစားရမယ်။ ကလေးတွေ ရှိနေတဲ့အချိန်တို၊ ဖြတ်သွားတဲ့သူတွေဆီက အာရုံစိုက်မှု ရနိုင်တဲ့အချိန်တိုမှာ အဖမ်းခံရတဲ့သူတွေကို ကယ်တာ၊ လွှဲပြောင်းတာမျိုး မလုပ်ရဘူး။ အကောင်းဆုံးကတော့ မတူတဲ့လမ်းကြောင်းတွေ၊ ကားနှစ်စီး ထိပ်တိုက်တိုးမိတာမျိုး မဖြစ်နိုင်တဲ့ လမ်းလျှောက်နိုင်ရုံပဲကျယ်တဲ့လမ်းတွေအတိုင်း လျှောက်သွားပြီး ကယ်တင်တာကို အတတ်နိုင်ဆုံး သဘာဝကျအောင် လုပ်ဖို့ပဲ။ ခြေရာလက်ရာ ဖျောက်ခွဲဖို့ကလည်း ဝတ္တရားရှိပြီး သတိကြီးကြီး ထားဖို့လိုတယ်။ လက်ဗွေရာတွေနဲ့ ရန်သူကို သတင်းအချက်အလက်ပေးနိုင်တဲ့ သင်္ကေတတွေကို ဖယ်ရှားရာမှာလည်း ဒီလိုပဲ သတိထားရမယ်။ သက်သေအထောက်အထားတွေ ဖျောက်ဖျက်ရာမှာ ပေါ့ဆတာမျိုးက ငါတို့အတွက် မျက်လုံးလှုပ်စရာ အကြောင်းတစ်ခုဖြစ်ပြီး ရန်သူက အဲဒါကို အသုံးပြုနိုင်တယ်။

## ဒဏ်ရာရသူတွေကို ကယ်ဆယ်ခြင်း

မြို့ပြပြောက်ကျားစစ်မှာ ဒဏ်ရာရသူတွေရဲ့ ပြဿနာကိုလည်း အာရုံစိုက်ဖို့လိုတယ်။ မြို့ပြမှာ ပြောက်ကျားစစ်ဆင်ရေးတွေ လုပ်တဲ့အခါ ရဲတွေကြောင့် ဒဏ်ရာအနာတရ ရသွားတဲ့ ရဲဘော်တွေ ရှိလာနိုင်တယ်။ ပစ်ခတ်ရေးတပ်စုထဲက ပြောက်ကျားတစ်ယောက်ကသာ ရှေးဦးသူနာပြုစုနည်းကိုသိရင် ဒဏ်ရာရတဲ့သူကို နေရာတင်ပဲ တစ်ခုခုလုပ်ပေးနိုင်တယ်။ ဘယ်အခြေအနေမျိုးမှာဖြစ်ဖြစ် ဒဏ်ရာရသွားတဲ့ပြောက်ကျားကို တိုက်ပွဲဖြစ်တဲ့နေရာမှာ၊ ရန်သူလက်ထဲမှာ မထားခဲ့ရဘူး။ ငါတို့လုပ်ရမယ့် ကြိုတင်ပြင်ဆင်မှုတစ်ခုက ရှေးဦးသူနာပြုနည်းသင်တန်း ပေးဖို့ပဲ။ ဒီသင်တန်းတွေမှာ ပြောက်ကျားတွေက အရေးပေါ်ဆေးပညာနဲ့ပတ်သက်ပြီး အခြေခံသဘောတရားတွေကို သင်ယူနိုင်တယ်။ ဆရာဝန်၊ သူနာပြုဆရာမ၊ ဆေးကျောင်းသား၊ ဆေးဝါးပညာရှင်၊ ဒါမှမဟုတ် ရှေးဦးသူနာပြုနည်း လေ့ကျင့်သင်ကြားဖူးတဲ့ မြို့ပြပြောက်ကျားဟာ အခုခေတ် ပြောက်ကျားလုပ်ရားမှုအတွက် လိုအပ်တယ်။ မိတ္တူကူးထားတဲ့ မြို့ပြပြောက်ကျားအတွက် ရှေးဦးသူနာပြုနည်း လမ်းညွှန်စာအုပ်လေးတွေကိုလည်း လိုလိုလောက်လောက်နားလည်တဲ့ ဘယ်သူမဆို ထုတ်လုပ်နိုင်တယ်။

လက်နက်ကိုင်လုပ်ရားမှုအတွက် ပြင်ဆင်လုပ်ဆောင်တာမှာ မြို့ပြပြောက်ကျားအနေနဲ့ ဆေးဘက်ဆိုင်ရာထောက်ပံ့ရေး ဖွဲ့စည်းဖို့လည်း မမေ့သင့်ဘူး။ ဒါကို ရွေ့လျားဆေးခန်းပုံစံမျိုး လုပ်ရမယ်။ ရွေ့ပြောင်းနိုင်တဲ့ ရှေးဦးသူနာပြုစခန်းလည်း ချထားနိုင်တယ်။ နောက်တစ်နည်းကတော့ လူနာသယ်လာဖို့ သတ်မှတ်ထားတဲ့အိမ်မှာ ဆေးပစ္စည်းအိတ်နဲ့ စောင့်နေမယ့် ဆေးပညာရှင်ရဲဘော်ရဲ့ ကျွမ်းကျင်မှုကို အသုံးပြုဖို့ ဖြစ်တယ်။ အကောင်းဆုံးကတော့ ပစ္စည်းကိရိယာအပြည့်အစုံနဲ့ ငါတို့ကိုယ်ပိုင်ဆေးခန်းရှိဖို့ပဲ။ ဒါပေမဲ့ လိုတဲ့ပစ္စည်းတွေကို သိမ်းယူထားတာသာ မလုပ်နိုင်ရင် ဒီလိုလုပ်ဖို့ အရမ်းအကုန်အကျများလိမ့်မယ်။

တခြား ဘယ်နည်းနဲ့မှ မရတော့ဘူးဆိုရင် တရားဝင်ဖွင့်ထားတဲ့ ဆေးခန်းတွေကို သွားရနိုင်တယ်။ လိုအပ်ရင် လက်နက်နဲ့ ခြိမ်းခြောက်ပြီးဖြစ်ဖြစ် ငါတို့လူနာကို ကုပေးဖို့ ဆရာဝန်တွေကို ဖိအားပေးရမယ်။ အကယ်၍ သွေးလွှာဘဏ်ကိုသွားပြီး သွေးဖြစ်ဖြစ် သွေးရည်ကြည် ဖြစ်ဖြစ် ဝယ်ရမယ်ဆိုရင် တရားဝင်လိပ်စာတို့၊ လူနာအမှန်တကယ်ရှိတဲ့နေရာရဲ့ လိပ်စာတို့ကို လုံးဝမသုံးရဘူး။ သူတို့ကို ငါတို့စောင့်ရှောက်မှုအောက်မှာပဲ ထားရမှာ ဖြစ်တယ်။ ပြောက်ကျားအဖွဲ့အစည်းထဲ ပါဝင်တဲ့လူတွေရဲ့ လိပ်စာကိုလည်း သူတို့ကိုခေါ်သွားမယ့် ဆေးရုံ ဆေးခန်းတွေကို မပေးရဘူး။ ခြေရာလက်ရာတွေ ဖျောက်နိုင်ဖို့ ဒီလိုသတိထားမှုမျိုးက မရှိမဖြစ်ပဲ။ လူနာထားတဲ့ အိမ်တွေကိုလည်း သူတို့ကို ပြုစုစောင့်ရှောက်ပြီး သယ်ပို့ပေးရမယ့် ရဲဘော်တစ်စုကလွဲပြီး ဘယ်သူ့ကိုမှ အသိမပေးရဘူး။ အပ်ရာခင်းတွေ၊ သွေးစွန်းနေတဲ့ အဝတ်အစားတွေ၊ ဆေးတွေနဲ့ တိုက်ပွဲမှာ ဒဏ်ရာရတဲ့ ရဲဘော်ကို ကုသမှုပေးခဲ့တယ်ဆိုတဲ့ ဘယ်အထောက်အထားကိုမဆို ကုသမှုခံယူတဲ့နေရာကနေ လုံးဝဖယ်ရှားပစ်ရမယ်။

## မြို့ပြပြောက်ကျား လုံခြုံရေး

မြို့ပြပြောက်ကျားက အချိန်မရွေး ရှာတွေ့သွားမလားဆိုတဲ့ အန္တရာယ်ကြားထဲမှာ နေရတယ်။ အဓိက လုံခြုံရေးပြဿနာကတော့ အစောင့်အရှောက်ကောင်းကောင်းနဲ့ လုံခြုံခြုံခြုံပုန်းဖို့နဲ့ ရဲတွေ ရှာမတွေ့နိုင်အောင် အန္တရာယ်ကင်းတဲ့ နည်းလမ်းတွေရှိဖို့ ဖြစ်တယ်။ မြို့ပြပြောက်ကျားအတွက် အဆိုးဆုံးရန်သူနဲ့ ငါတို့ကြုံတွေ့နိုင်တဲ့ အန္တရာယ်ကြီးကတော့ အဖွဲ့အစည်းထဲကို သူလျှိုတွေ သတင်းပေးတွေ ထိုးဖောက်ဝင်ရောက်လာတာ ဖြစ်တယ်။ အဖွဲ့အစည်းထဲ ဖမ်းမိတဲ့သူလျှိုကို သေဒဏ်ပေးရမယ်။ ထွက်ပြေးပြီး ရဲကိုသတင်းပေးတဲ့သူတွေကိုလည်း ဒီလိုပဲ လုပ်ရမယ်။ လုံခြုံရေးကောင်းရင် သူလျှိုတွေ ငါတို့ကြားထဲ မထိုးဖောက်နိုင်ဘဲ ရန်သူကလည်း ငါတို့သတင်းကို သွယ်ဝိုက်ပြီးတောင် မရနိုင်ဘူး။ ဒါကို သေချာစေနိုင်တဲ့ အခြေခံနည်းလမ်းကတော့ လူသစ်စုဆောင်းရာမှာ တင်းကြပ်ပြီး သတိကြီးကြီးထားဖို့ ဖြစ်တယ်။ လူတိုင်းက တခြားလူတိုင်းနဲ့ လုပ်သမျှကိစ္စတွေကိုလည်း မသိသင့်ဘူး။ ဒီစည်းကမ်းက မြို့ပြပြောက်ကျား လုံခြုံရေးအတွက် ကကြီး ခခွေးပဲ။ ရန်သူက ငါတို့ကို သုတ်သင်ချင်တယ်။ ရှာဖွေပြီး တိုက်ခိုက်ဖျက်စီးချင်တယ်။ ဒီတော့ ငါတို့ရဲ့ အကောင်းဆုံးလက်နက်က ပုန်းခိုနေပြီး အလစ်အငိုက်မှာမှ ဝင်ရောက်တိုက်ခိုက်တာ ဖြစ်တယ်။

မြို့ပြပြောက်ကျားအတွက် သတိလက်လွတ်ဖြစ်ပြီး သူ့ကိုယ်သူ ဖော်ထုတ်မိတာနဲ့ ဂရုစိုက်မိလို့ ရှာတွေ့သွားတာဆိုတဲ့ အန္တရာယ်တွေ ရှိနိုင်တယ်။ မြို့ပြပြောက်ကျားအတွက် သူလိပ်စာဖြစ်ဖြစ် တခြားလျှို့ဝှက်လိပ်စာတစ်ခုခုဖြစ်ဖြစ် ရဲကိုပေးမိတာ၊ စကားလွန်သွားတာတို့ လုံးဝမဖြစ်သင့်ဘူး။ သတင်းစာစာရွက်အစွန်းနားက အမှတ်အသားတွေ၊ ပျောက်သွားတဲ့ စာရွက်စာတမ်းတွေ၊ ဖုန်းနံပါတ်ကတ်ပြားတွေ၊ စာရွက်နဲ့ မှတ်စုတွေ၊ ဒါတွေအားလုံးက လျော့မတွက်သင့်တဲ့ သက်သေအထောက်အထားတွေဖြစ်တယ်။ လိပ်စာနဲ့ တယ်လီဖုန်းစာအုပ်တွေကို ဖျက်စီးပစ်ရမယ်။ စာရွက်စာတမ်းတွေ ရေးထားတာ ကိုင်ထားတာ မလုပ်ရဘူး။ တရားဝင်၊ တရားမဝင်နာမည်တွေ၊ ကိုယ်ရေးအချက်အလက်တွေ၊ မြေပုံနဲ့ အစီအစဉ်တွေကို မှတ်တမ်းလုပ်ပြီးသိမ်းထားတာကိုလည်း ရှောင်ရမယ်။ ဖုန်းနံပါတ်တွေကို ရေးမမှတ်ထားဘဲ စိတ်ထဲမှတ်ထားရမယ်။ ဒီစည်းမျဉ်းစည်းကမ်းတွေ ချိုးဖောက်တဲ့ ပြောက်ကျားကို ပထမအကြိမ်မှာ ချိုးဖောက်ကြောင်း သတိထားမိသူက သတိပေးရမယ်။ ထပ်လုပ်လာရင်တော့ သူနဲ့ နောက်ပိုင်းဆက်မလုပ်ဘဲ ရှောင်ရှားရမယ်။ ရဲတွေရဲ့ ကွန်ယက်က တစ်မြို့လုံးအနှံ့ရှိနေတာကို ထောက်ပြီး မြို့ပြပြောက်ကျားဟာ တစ်ချိန်လုံး ရွှေ့ပြောင်းနေဖို့လိုတယ်။ ရန်သူရဲ့ လှုပ်ရှားမှုအပေါ် မူတည်ပြီး လုံခြုံရေးအတွက် ကြိုတင်ကာကွယ်မှုအမျိုးမျိုးကို ကျင့်သုံးဖို့လိုတယ်။ အဲဒီအတွက်ကြောင့် ရန်သူက ဘာလုပ်နေတယ်၊ ဘယ်နေရာမှာ ဖမ်းဆီးဖို့လုပ်နေတယ်၊ ဘယ်နေရာတွေက စောင့်ကြည့်ခံနေရတယ်ဆိုတဲ့ နေ့စဉ် သတင်းအချက်အလက်ဖြန့်ချိရေးတစ်ခု ရှိဖို့လိုအပ်တယ်။ နေ့စဉ်သတင်းစာတွေမှာ ရဲနဲ့ပတ်သက်တဲ့သတင်းတွေ ဖတ်တာကနေ သတင်းအချက်အလက် အများကြီး ရနိုင်တယ်။ ပြောက်ကျားလုံခြုံရေးအတွက် အရေးအကြီးဆုံး သင်ခန်းစာကတော့ အဖွဲ့အစည်းရဲ့ လုံခြုံရေးဆောင်ရွက်ချက်တွေနဲ့ ကြိုတင်ကာကွယ်မှုတွေကို ထိန်းသိမ်းရာမှာ ဘယ်လိုအခြေအနေမျိုးမှာမှ နည်းနည်းလေးတောင် လျော့မပေးဖို့ ဖြစ်တယ်။

ပြောက်ကျားလုံခြုံရေးကို အဖမ်းခံရတဲ့အခါမှာလည်း ထိန်းသိမ်းထားရမယ်။ အဖမ်းခံထားရတဲ့ပြောက်ကျားက အဖွဲ့အစည်းကို ထိခိုက်စေမယ့် ဘယ်ကိစ္စကိုမှ ရဲတွေကို မပြောရဘူး။ တခြားရဲဘော်တွေ အဖမ်းခံရနိုင်တဲ့၊ လိပ်စာတွေ ပုန်းခိုတဲ့နေရာတွေကို ရှာတွေ့သွားနိုင်တဲ့၊ ဒါမှမဟုတ် လက်နက်ခဲယမ်းတွေ ဆုံးရှုံးသွားစေနိုင်တဲ့ ဘာအချက်အလက်ကိုမှ မပြောရဘူး။

## မြို့ပြပြောက်ကျားအတွက် ဒုစရိုက် (၇) ပါး

မြို့ပြပြောက်ကျားက နည်းလမ်းတကျ နည်းဗျူဟာတွေ သုံးပြီး လုံခြုံရေးစည်းမျဉ်းတွေကို လိုက်နာနေတဲ့အခါမှာတောင် အမှားအယွင်းလုပ်နိုင်ချေ ရှိသေးတယ်။ အရာရာ ပြီးပြည့်စုံတဲ့ မြို့ပြပြောက်ကျားဆိုတာ မရှိဘူး။ ပြီးပြည့်စုံဖို့ မဖြစ်နိုင်တဲ့အတွက် အကောင်းဆုံးလုပ်နိုင်တာကတော့ အမှားအယွင်းဖြစ်နိုင်တဲ့ ပမာဏကို တတ်နိုင်သလောက် လျော့ချတာပဲ။ အမှားအယွင်း ဖြစ်နိုင်ချေကို လျော့ချနိုင်တဲ့ နည်းလမ်းတွေထဲကတစ်ခုကတော့ မြို့ပြပြောက်ကျားရဲ့ ဒုစရိုက် ၇ ပါးကို နှိမ်စပ်စပ်သိပြီး ရှောင်နိုင်ဖို့ ကြိုးစားရမယ်။

ပြောက်ကျားအတွက် ပထမဒုစရိုက်ကတော့ အတွေ့အကြုံနည်းတာပဲ။ ဒီဒုစရိုက်ကြောင့် ပြောက်ကျားဟာ ရန်သူကို ငတုံးလို့ထင်ပြီး ရန်သူရဲ့ ပါးရည်နပ်ရည်ကို လျော့တက်တတ်တယ်။ အားလုံးက လွယ်လွယ်ကူကူဖြစ်မယ်လို့ တွက်ထားတာကြောင့် ဘေးအန္တရာယ်ဖြစ်စေနိုင်တဲ့ သက်သေအထောက်အထားတွေ ချန်ထားခဲ့တတ်တယ်။ အတွေ့အကြုံမရှိတာကြောင့်ပဲ ရန်သူ့အင်အားကို နှိုင်းတာထက်ပိုပြီး အားကောင်းတယ်လို့လည်း ပိုတွက်မိတတ်တယ်။ ဒီလိုမှန်းဆချက်တွေနဲ့ ကိုယ့်ကိုယ်ကိုယ် အရှုံးလုပ်မိရင် မြို့ပြပြောက်ကျားက ကြောက်ရွံ့လာပြီး မပြတ်မသားနဲ့ ရဲရဲဝံ့ဝံ့မလုပ်နိုင်ဘဲ တုံ့ဆိုင်းရပ်တန့်နေလိမ့်မယ်။

မြို့ပြပြောက်ကျားရဲ့ ဒုတိယဒုစရိုက်ကတော့ သူလုပ်ခဲ့တဲ့လှုပ်ရှားမှုအကြောင်းကို အရပ်လေးမျက်နှာ လိုက်ကြွားနေတာ ဖြစ်တယ်။

မြို့ပြပြောက်ကျားရဲ့ တတိယဒုစရိုက်ကတော့ ဘဝင်မြင့်တာဖြစ်တယ်။ ဒီဒုစရိုက်ကို ကျူးလွန်မိတဲ့ ပြောက်ကျားတွေဟာ တော်လှန်ရေးပြဿနာတွေကို မြို့ပေါ်မှာ လှုပ်ရှားပြီး ဖြေရှင်းဖို့လုပ်တယ်။ ဒါပေမဲ့ တခြားနယ်မြေတွေမှာ ပြောက်ကျားစစ် စနေပြီလား၊ ရှင်သန်တိုက်ခိုက်နေသလားဆိုတာကိုတော့ ဂရုမစိုက်ဘူး။ အောင်မြင်မှု နည်းနည်းရရင်ကုပ် အဆုံးအဖြတ်လို့ သူယူဆတဲ့ လှုပ်ရှားမှုတွေကို အဖွဲ့အစည်းရဲ့ အရင်းအမြစ် အကုန်ထည့်ပြီး လုပ်ဖို့ စီစဉ်တယ်။ တောခိုပြောက်ကျားစစ် စမဖြစ်သေးရင် မြို့ပေါ်က ပြောက်ကျားလှုပ်ရှားမှုကို အပျက်အစီးမခံနိုင်သေးတဲ့အတွက် ရန်သူတွေကိုက အဆုံးအဖြတ် တိုက်ခိုက်ချေမှုန်းခွင့်ပေးလိုက်သလို ဖြစ်သွားနိုင်တဲ့ အန္တရာယ်ရှိတယ်။

မြို့ပြပြောက်ကျားရဲ့ စတုတ္ထဒုစရိုက်ကတော့ လိုအပ်တဲ့အင်အားနဲ့ လက်နက်ပစ္စည်း မပြည့်စုံသေးဘဲ ကိုယ့်အင်အားကို ပိုတွက်ပြီး လှုပ်ရှားမှုတွေ လုပ်မိတာ ဖြစ်တယ်။

မြို့ပြပြောက်ကျားရဲ့ ပဉ္စမမြောက်ဒုစရိုက်က အလောတကြီး လှုပ်ရှားတာ ဖြစ်တယ်။ ဒီဒုစရိုက်ကို ကျူးလွန်တဲ့သူက စိတ်မရှည်ဘဲ စိတ်လှုပ်ရှားတတ်တယ်။ ဘာကိုမှ မစောင့်နိုင်ဘဲ အလောတကြီး လှုပ်ရှားမှုတွေလုပ်တာကြောင့် ပြောမပြနိုင်တဲ့ ရှုံးနိမ့်မှုတွေ ကြုံရတတ်တယ်။

မြို့ပြပြောက်ကျားရဲ့ ဆဌမမြောက်ဒုစရိုက်က ရန်သူတွေ သွေးအပူဆုံးအချိန်မှာ တိုက်ခိုက်တာဖြစ်တယ်။

သတ္တမမြောက် နောက်ဆုံးဒုစရိုက်ကတော့ ပြင်ဆင်စီစဉ်ဖို့ ပျက်ကွက်ပြီး ထင်သလိုလုပ်မိတာ ဖြစ်တယ်။



## လူထုထောက်ခံမှု

မြို့ပြပြောက်ကျား အမြဲဂရုစိုက်ရမှာတစ်ခုက လူထုထောက်ခံမှုရဖို့ အများထောက်ခံတဲ့အကြောင်းအရာတွေနဲ့ အတူရပ်တည်ကြောင်းပြဖို့ ဖြစ်တယ်။ အစိုးရက အရည်အချင်းမရှိဘဲ အကျင့်ပျက်နေတယ်ဆိုရင် မြို့ပြပြောက်ကျားအနေနဲ့ လူထုဆီက စာနာမှုရဖို့ ဝင်ပြီးတော့ အစိုးရကို ဆန့်ကျင်ကြောင်းပြဖို့ ဝန်ခံလေးရဘူး။ ဥပမာ လက်ရှိအစိုးရက လူတွေကို အခွန်အတုပ်တွေ အများကြီးကောက်ပြီး ငွေရေးကြေးရေး ခက်ခဲအောင် လုပ်နေတယ်။ လက်နက်ကိုင်လှုပ်ရှားမှုရဲ့ အင်အားနဲ့ အာဏာရှင်တွေရဲ့ အခွန်စနစ်ကို တိုက်ခိုက်ပြီး ဘဏ္ဍာရေးလုပ်ငန်းတွေကို ပိတ်ဆို့တားဆီးဖို့ မြို့ပြပြောက်ကျားမှာ တာဝန်ရှိတယ်။

မြို့ပြပြောက်ကျားက အခွန်စနစ်ထိခိုက်အောင်ပဲ တိုက်ခိုက်တာ မဟုတ်ဘူး။ ကွန်ဗျေးနန်းတက်အောင်လုပ်တဲ့ အစိုးရအဖွဲ့အစည်းတွေ၊ အဲဒီလိုဖြစ်အောင် ညွှန်ကြားတဲ့သူတွေ၊ တိုင်းပြည်မှာ အချမ်းသာဆုံးသူတွေနဲ့ နိုင်ငံခြားသား အမြတ်ထုတ်သူတွေဘက်ကိုလည်း သေနတ်ပြောင်းလှည့်ရမယ်။ အတိုချုံးပြောရရင် ကြီးမြင့်တဲ့ လူနေမှုစရိတ်တွေ၊ မဝရေစာ လုပ်ခလစာတွေ၊ အလွန်အကျွံကွန်ဗျေးနန်းနဲ့ မြင့်မားတဲ့ အိမ်ငှားခတွေကနေ အမြတ်ထုတ် စီးပွားရှာနေတဲ့သူတွေ အားလုံးကို တိုက်ခိုက်ရမယ်။ ဈေးကွက်နဲ့ အထွေထွေစားသောက်ကုန် ထုတ်လုပ်ရေးကို လက်ဝါးကြီးအုပ်ထားတဲ့ အအေးခန်းစက်ရုံတွေနဲ့ တခြားမြောက်အမေရိကပိုင် စက်ရုံတွေလို နိုင်ငံခြားစက်မှုလုပ်ငန်းတွေကိုလည်း စနစ်တကျ တိုက်ခိုက်ဖျက်စီးရမယ်။ မြို့ပြပြောက်ကျားတွေရဲ့ ပုန်ကန်ထကြွတာနဲ့ နိုင်ငံရေးပြဿနာတွေမှာ အစဉ်တစိုက် ဝင်ပါတာတွေက ငါတို့ကာကွယ်မယ့် အရေးကိစ္စတွေအတွက် လူထုထောက်ခံမှုရဖို့ အသေချာဆုံး နည်းလမ်းတွေ ဖြစ်တယ်။ ဒါတွေကို ထပ်ခါထပ်ခါလုပ်ပြီး လူထုထောက်ခံမှု မြှင့်အောင်လုပ်ရမယ်။ လူထုထဲက အတိုင်းအတာတစ်ခုလောက်က မြို့ပြပြောက်ကျား လှုပ်ရှားမှုတွေကို အတည်ယူပြီး ထောက်ခံလာရင် အောင်မြင်နိုင်ဖို့ သေချာတယ်။

အစိုးရဘက်ကတော့ တိုးမြှင့်ဖိနှိပ်ဖို့ကလွဲပြီး ရွေးစရာ မရှိဘူး။ ရဲကွန်ယက်တွေ၊ အိမ်ထဲဝင်ရှာတာတွေ၊ သံသယဖြစ်တဲ့သူတွေနဲ့ အပြစ်မရှိတဲ့သူတွေကို ဖမ်းဆီးတာတွေ၊ လမ်းပိတ်ဆို့စစ်ဆေးတာတွေကြောင့် မြို့ထဲနေရတာက သည်းမခံနိုင်စရာ ဖြစ်လာလိမ့်မယ်။ အာဏာရှင်တွေက နိုင်ငံရေးအရ ဖိနှိပ်မှုကို အလုံးအရင်းနဲ့ လုပ်မယ်။ နိုင်ငံရေးအရ လုပ်ကြံသတ်ဖြတ်တာနဲ့ ရဲတွေရဲ့ အကြမ်းဖက်မှုက ပုံမှန်လိုဖြစ်လာမယ်။

ဒီလိုတွေလုပ်နေရင်းနဲ့တောင်မှ ရဲတွေက အဆင်ဆင့် ကျဆုံးသွားမယ်။ ကြည်း၊ ရေ၊ လေ စစ်တပ်တွေက နေ့စဉ်ရဲလုပ်ငန်းတွေ လုပ်ဖို့ ဝင်လာရမယ်။ ဒါပေမဲ့ သူတို့ကလည်း မြို့ပြပြောက်ကျားစစ်ဆင်ရေးတွေကို ရပ်တန့်ပစ်ဖို့၊ ခွဲထားတဲ့ အစုလေးတွေနဲ့ တစ်နိုင်ငံလုံး ဖြန့်ကျက်လှုပ်ရှားနေတဲ့ တော်လှန်ရေးအဖွဲ့အစည်းကို ရှင်းလင်းပစ်ဖို့ လုပ်နိုင်မှာ မဟုတ်ဘူး။

လူတွေက အစိုးရနဲ့ ပူးပေါင်းလုပ်ဆောင်ဖို့ ငြင်းလာပြီး ဒီအစိုးရက မတရားဘူး၊ ပြဿနာတွေကို မဖြေရှင်းနိုင်ဘူး၊ အတိုက်အခံတွေကို ရှင်းပစ်တာပဲ လုပ်နိုင်တယ်လို့ ယူဆလာကြမယ်။ တိုင်းပြည်ရဲ့ နိုင်ငံရေးအခြေအနေက စစ်ရေးအခြေအနေကို ပုံစံပြောင်းသွားပြီး လူထုရဲ့ ဘဝက ပိုဆိုးလာတဲ့အချိန်မှာ "ဂေါ်ရီလာ" တွေကတော့ အကြမ်းဖက်မှုတွေ ပိုလုပ်လာမယ်။

စစ်တပ်တပ်နဲ့ အာဏာရှင်တွေက ချောက်ကမ်းပါးနား ရောက်နေပြီဆိုရင် အစပြုနေပြီဖြစ်တဲ့ ပြည်တွင်းစစ်ရဲ့ အကျိုးဆက်တွေကို ကြောက်ပြီး ငြိမ်းချမ်းရေးသမားတွေ (အုပ်ချုပ်သူလူတန်းစားထဲ အမြဲရှိတတ်တယ်) နဲ့ အချောင်သမားတွေ (အကြမ်းမဖက်လှုပ်ရှားရေးသမားတွေ) လက်တွဲပြီး လူတွေကို

လှည့်စားဖို့နဲ့ သူပုန်မထအောင်လုပ်ဖို့ ရွေးကောက်ပွဲလုပ်ပေးမယ်၊ "ဒီမိုကရေစီပြန်လည်ထူထောင်ရေး"၊ အခြေခံဥပဒေပြင်ဆင်ရေးတွေ လုပ်ပေးမယ်ဆိုပြီး လေသံပစ်လာနိုင်တယ်။

ဒါပေမဲ့ ပြောက်ကျားတွေကိုကြည့်ပြီး လူထုက အာဏာရှင်စနစ်ရှင်သန်ရေးအတွက် အာမခံချက်ပေးပြီး သူတို့ရဲ့ရာဇဝတ်မှုတွေကို ဖုံးကွယ်ပေးဖို့ပဲ ရည်ရွယ်ချက်ရှိတဲ့ ရွေးကောက်ပွဲတွေမှာ မဲပေးတာက အလကားပဲဆိုတာ နားလည်နေကြပြီ။ ဒီရွေးကောက်ပွဲပြန်လုံးနဲ့ အချောင်သမားတွေအတွက် အင်မတန်ဆွဲဆောင်မှုရှိတဲ့ "နိုင်ငံရေးအရအဖြေရှာခြင်း" ဆိုတာတွေကို ထိထိရောက်ရောက် တိုက်ခိုက်ပြီးတော့ မြို့ပြပြောက်ကျားက ပိုတက်တက်ကြွကြွနဲ့ အဖျက်အမှောင်လုပ်တာ၊ အကြမ်းဖက်တာ၊ သိမ်းယူတာ၊ ဝင်ရောက်တိုက်ခိုက်တာ၊ ပြန်ပေးဆွတာ၊ ကွပ်မျက်သတ်ဖြတ်တာ စတာတွေကို အားထားပြီး မနားတမ်း လုပ်ရမယ်။ ဒီလိုလှုပ်ရှားတာတွေက ကွန်ဂရက်လွှတ်တော်ကို ဖွင့်ပေးမယ်၊ နိုင်ငံရေးပါတီတွေ ပြန်ဖွဲ့စည်းခွင့်ပေးမယ်ဆိုပြီး လူတွေကို အရူးလုပ်ဖို့ ကြိုးစားတာအတွက် အဖြေပဲ။ ဒီပါတီတွေက အစိုးရလက်ဝေခံတွေနဲ့ သူတို့ခွင့်ပြုထားတဲ့ နိုင်ငံရေးရပ်တည်ချက်ပဲ ရှိလိမ့်မယ်။ လွှတ်တော်နဲ့ "နိုင်ငံရေးပါတီ" ဆိုတာတွေက စစ်အာဏာရှင်က ခွင့်ပြုထားတဲ့ ကျေးဇူးကြောင့်သာ လုပ်ငန်းလုပ်ဆောင်နေနိုင်တာက ရုပ်သေးရုပ်တွေလို၊ လည်ပတ်တန်းလန်းနဲ့ ခွေးတွေလိုပဲ။

လူထုထောက်ခံမှုကိုရဖို့ မြို့ပြပြောက်ကျားရဲ့ အခန်းကဏ္ဍကတော့ လူထုရဲ့ အကျိုးစီးပွားကို စိတ်မှာမြဲမြံမှတ်ထားပြီး အစိုးရကိုင်တွယ်ဖြေရှင်းရမယ့် ကသောင်းကနင်းအခြေအနေကို ပိုဆိုးသွားအောင် ဆက်လက်တိုက်ခိုက်ရမယ်။ ဒါတွေက အာဏာရှင်စနစ်အတွက် အန္တရာယ်တစ်ခုဖြစ်ပြီး ထိန်းချုပ်မရတဲ့ မြို့ပေါ်သူပုန်ထနေတုန်း ပြောက်ကျားတွေကို ပြောင်ပြောင်တင်းတင်း တောတွင်းစစ်တွေ ဆင်နွှဲနိုင်အောင် ခွင့်ပြုပေးတဲ့ အခြေအနေတွေ ဖြစ်တယ်။

မြို့ပြပြောက်ကျားက လူထုအတွက် တော်လှန်ရေးလှုပ်ရှားမှုမှာ ပါဝင်လုပ်ဆောင်နေပြီး အာဏာရှင်စနစ်ကို ဆန့်ကျင်လှုပ်ရှားတာနဲ့ တိုင်းပြည်လွတ်မြောက်ရေးမှာ လူထုပါဝင်လာဖို့ ကြိုးစားရမယ်။ မြို့ပေါ်မှာ လူထုထောက်ခံမှုနဲ့ စတင်လိုက်ရင် တောခိုပြောက်ကျားစစ်ပွဲက ရုတ်ခြည်း ပေါ်ပေါက်လာနိုင်ပြီး မြို့ပေါ်မှာ သူပုန်ဆက်ထနေတုန်း အခြေခံအဆောက်အအုံတွေကို ဂရုတစိုက် တည်ထောင်နိုင်တယ်။